

रङ्गाभिनन्दनम्



संस्कृतभाषायाः व्यावहारिकीत्वे पाणिनीयशास्त्रे गमकानि

अथ संस्कृतभाषा कदाचिद्व्यावहारिकी बभूव उत नेति विचार्यते । कुतः पुनरियं विचारणा ? अत्र हि विपश्चितो विवदमाना दृश्यन्ते । कदाचिदेषा व्यावहारिकी न बभूव, केवलं पण्डितैः बुद्धिपूर्वं परिकल्पितैषा शास्त्रग्रन्थप्रणयने परमुपयुक्तेति केचित् । यदि व्यावहारिकी तर्हि ब्राह्मणेष्वायत्ता, न त्वन्यैर्व्यवहृतेति च । अद्यत्वे पुनः कापि व्यावहारिकी नास्तीत्येतदेव अस्य विवादस्य मूलम् ।

लोकव्यवहारगोचरा न बभूवेत्यत्र किं प्रमाणमिति चेत्, उच्यते । या त्वेषा व्यवहारभाषा तस्यां दृश्यमानानि लक्षणानि नात्र संस्कृतभाषायां परिदृश्यन्ते । भाषायाः क्लिष्टत्वात्, व्यवहारेऽदृश्यमानत्वात् नैषा व्यवहारयोग्येदानीमपि । तस्मात्पूर्वमप्येवमेवेति ।

अत्रेदं वक्तव्यम् । क्लिष्टत्वं तावदनैकान्तिको हेतुः । अद्यतनीय-व्यवहारोपयुक्तभाषास्वपि क्लिष्टत्वस्य दुरपह्ववत्वात् । या त्वेषा अस्माकं मातृभाषा ययास्माभिर्लीलया व्यवहियते, सा भवत्यन्येषां क्लिष्टा । मातृभाषाः समकालवृत्तयोऽन्या अपि भाषा दैनन्दिनिकव्यवहारगोचरा इति भूयसा श्रूयमाणाः सौलभ्यमावहन्ति अध्येतुम् । पाश्चात्यानां कर्णाटक-भाषा सर्वथा क्लिष्टा भासते ।

कानि पुनः पाणिनीयशास्त्रे सन्ति गमकानि यानि संस्कृतवाण्या व्यावहारिकीत्वं साधयितुमलम् ? तान्येव क्रमशो निदर्शयामः । अत्र पाणिनीयशब्देन अष्टाध्यायी, तद्वार्तिकम्, महाभाष्यञ्च विवक्षितम् ।

अष्टाध्याय्यां तावदाचार्यः पाणिनिश्छन्दसि भाषायाञ्चेति द्वेषा विभज्य शब्दानन्वाचष्टे । तत्र भाषाशब्देन लौकिकी भाषा गृह्यते । लौकिकी

व्यावहारिकी चेत्ययमर्थः कथं ज्ञायते ? भाष्यकारो हि 'अथ शब्दानु-
शासनम् ।' केषां शब्दानाम् ? लौकिकानां वैदिकानां चेत्याह । तत्र
लौकिकानां वैदिकेभ्यः पृथगुक्तेः लौकिकाः शब्दाः भाषाशब्दा एवेति
शक्यविज्ञानम् । लोके विदिता लौकिका इति कैयटः शब्दानां लौकिकत्वं
निरवोचत् । तथा च लौकिकत्वं लोकविदितत्वम् । लोकविदितत्वं च
शब्दानां भाषाया व्यावहारिकत्वे एव सम्भवतीति ।

इदं सूत्रं परिशील्यताम् । 'प्रहासे च मन्योपपदे मन्यतेरुत्तम एकवच्च ।'
(पा. सू. १-४-१०६) अनेन हि सूत्रेण मध्यमोत्तमपुरुषयोर्व्यत्ययं
द्वित्वबहुत्वयोरेकवचनं च शास्त्याचार्यः । 'एहि मन्ये ओदनं भोक्ष्यसे'
इति, न हि भोक्ष्यसे भुक्तः स अतिथिभिः' 'एहि मन्ये रथेन यास्यसि, न
हि यास्यसि यातस्तेन ते पिता'—इत्यादीन्यस्योदाहरणानि । एतानि च
जामातरं प्रति श्यालकादेर्वचनानीनि व्याख्यातारः । एष च परिहासः
श्यालकादेर्व्यवहारे सम्भवति । न तु शास्त्रादिग्रन्थेषु । अपि च, पुरुष-
व्यत्ययो वचनव्यत्ययश्च दृश्यते व्यवहारेऽद्यत्वेऽपि कन्नडभाषादिषु
परिहासे गम्यमाने । सोऽयं व्यवहारे संरूढोऽर्थ एव सूत्रकारेणानूद्य
विधिविषयतां प्रापितः ।

अशूद्रविषयकप्रत्यभिवादे वाक्यस्य टेः प्लुतं शास्त्याचार्यः 'प्रत्यभि-
वादेऽशूद्रे' (पा. सू. ८-२-८३) इति । प्रत्यभिवादो नाम अभिवाद्यमानस्य
गुरोराशीर्वचनम् । 'अभिवादये देवदत्तोऽहम्' इति शिष्योऽभिवादयते ।
तदा गुरुराशिषं प्रयुङ्क्ते 'आयुष्मानेधि देवदत्त ३' इति । शूद्रविषये तु प्लुतो
न भवति । 'अभिवादये तुषजकोऽहं भोः' । तदा गुरोर्वचनं 'कुशल्यसि
तुषजक' इति । अनेन प्रत्युदाहरणेन स्फुटं ज्ञायते शूद्रोऽप्यजाना-
त्संस्कृतभाषां, तथा च व्यवहरति स्मेति । अत एव सूत्रकारोऽशूद्रे
इत्युचिवान् । किञ्च 'अशूद्रस्यस्यकेष्विति वाच्यम्' इति अत्रैव

वार्तिकम् । शूद्रे प्रत्युदाहरणमुक्तम् । स्त्रियां तु 'आयुष्मती भव गार्गी' इति । असूयकं प्रत्युदाहरणप्रसङ्गे तु भाष्यकारः कञ्चन परिहासप्रसङ्ग-मुपचिक्षेप । कश्चनासूयकः परिहासार्थमेवं वदति । 'स्थाली अहं भोः' इति । यथाश्रुतग्राही गुरुराह 'आयुष्मानेधि स्थालि३न्' इति । तदा असूयक आह 'नैषा मम संज्ञा स्थाली' इति, दण्डिन्यायेनाहमवोचं 'स्थाली' इति, स्थालीधारी खल्वहमिति । तदा गुरुः प्लुतमकृत्वा 'आयुष्मानेधि स्थालिन्' इत्याशास्ते । अत्र यौगिकशब्दात्प्लुतो न भवतीत्यभिप्रायः । पुनश्चासूयक आह 'स्थालीति मम संज्ञेति' । तदा कुपितो गुरुराह 'असूयकस्त्वमसि जाल्म, न त्वं प्रत्यभिवादनमर्हसि । भिद्यस्व वृषल स्थालिन्' इति । अत्र वृषलशब्दो भर्त्सनायां वृषलसदृश इत्यर्थे प्रयुक्तः । अयञ्च परिहासप्रसङ्गः सर्वथा व्यवहारगोचर एवेति स्फुटं सचेतसाम् । 'भोराजन्यविशां वेति वाच्यम्' इति वार्तिकेन विज्ञायते राजन्यविशामपि संस्कृताभिज्ञता ववृत इति । दूराद्धूते च, हैहेप्रयोगे हैहयोः, गुरो-रन्तुतोऽनन्त्यस्याप्येकैकस्य प्राचाम् [८-२-८४, ८५, ८६] इति सूत्रत्रय्या उदाहरणान्यपि संस्कृतभाषाया व्यावहारिकत्वे गमकानि । आगच्छ भो माणवक यज्ञदत्त ३ इति यत्र दूरादाह्वानम्, है ३ देवदत्त हे ३ देवदत्त दे ३ देवदत्त, देवदत्त, देवदत्त ३ इत्यादीनि हि लोके व्यवहियमाणानि वाक्यानि । लोके चाद्यत्वे व्यावहारिकभाषास्वपि दूरादाह्वाने प्लुतो भवति । लोके च त्रिमात्रादधिकमात्रोऽपि स्वरः प्रयुज्यत इत्यन्यदेतत् । अत एव च बोपदेवेन 'आवत् स्वर्धप्लु' इति मुग्धबोधसूत्रवृत्तौ 'त्रिमात्रस्तु प्लुतो ज्ञेयः' इति शिक्षावाक्यमभिलक्ष्य त्रिमात्रपदं बहुमात्रोपलक्षकम् इत्युक्तम् ।

एवमेव 'चौर चौर ३ घातयिष्यामि त्वाम्' इत्युदाहरणविषयकम् 'आग्नेडितं भर्त्सने [८-२-९५] इति सूत्रं, अङ्ग कूज ३ इदानीं ज्ञास्यसि जाल्म' इत्युदाहरणविषयकं 'अङ्गयुक्तं तिडाकाङ्गम्' [८-२-९६] इति सूत्रञ्च दैनन्दिनिकव्यवहारमभिलक्ष्य प्रवृत्ते इति मन्तव्यम् ।

एवमसूयासम्मतिकोपकुत्सनेषु 'कन्ये ३ कन्ये' माणवक ३ माणवक' इत्यादौ, आचारोलङ्घने 'स्वयमोदनं भुङ्क्ते ३ उपाध्यायं सक्तून् पाययति' इत्यादौ, प्रैषणे 'यवान् लुनीहि ३ सक्तूँश्च पिब' इत्यादौ च प्लुतविधानं भाषाया व्यावहारिकत्वे लिङ्गम् ।

इदमपरमवधेयं विद्वद्धिः । सर्वास्वपि भाषासु केचन शब्दसन्धान-विशेषा वर्तन्ते । ये समाहृत्यार्थविशेषं बोधयन्ति । आङ्ग्लभाषायामयं शब्दसन्धानः IDIOM इति व्यपदिश्यते । It is a form of expression peculiar to a language कन्नडभाषायां ಲಙ್ಕಣಃ इति तद्व्यपदेशः । शब्दानामिदं विशिष्टस्वरूपं तत्तद्भाषानियतं द्राघीयसा कालेन समुत्पद्यते भाषासु । पण्डितैरपण्डितैश्च सम्भूय विविधेषु दैनन्दिनिकव्यवहारेषु या भाषा उपयुज्यते तस्यामेवेदं शब्दानां विशिष्टस्वरूपम् उत्पत्तुमर्हति । केवलं पण्डितैरेव शास्त्रे प्रयुज्यमानायां नास्यावकाशः । सन्ति च भूयांसि तादृशशब्दस्वरूपाणि संस्कृतभाषायां यान्यनुशास्त्याचार्यः । तथा हि 'ऊर्जादिचिन्विडाचश्च' [१-४-६१] [एते क्रियायोगे गतिसंज्ञाः स्युः] ऊरीकृत्य, उररीकृत्य = अङ्गीकृत्येत्यर्थः । मसमसाकरोति । मस्मसाकरोति = हिनस्तीत्यर्थः । गुलुगुधा करोति = पोडयतीत्यर्थः । एवमादयः ऊर्जादौ पठिताः । वार्तिककार आह 'कारिकाशब्दस्योपसङ्ख्यानम्' इति । कारिकाकृत्य = कार्यं निर्वाह्य । एवं कार्यं निर्वाहयतीत्यर्थे कारिकाकरोतीत्यपि ।

'कणेमनसी श्रद्धाप्रतीघाते' (१-४-६६) इत्यपरं सूत्रम् । कणेहत्य पिबति, मनोहत्य पिबति अभिलाषनिवृत्तिपर्यन्तं यथेष्टं पिबतीत्यर्थः । सूक्ष्मो धान्यखण्डः कणः । तस्य कणे इति रूपम् अर्थविशेषश्चेति द्वयं विनारूढिं न प्राप्नोति । एवमन्तर्हृत्य मृगं गतो व्याधः = मृगं हत्वा तं परित्यज्य गत इत्यर्थः । मृगमन्तर्हत्वा गतः = मृगं हत्वा तं परिगृह्य गत इत्यर्थः । अयमर्थविशेषः 'अन्तरपरिग्रहे' (१-४ ६५) इति सूत्रेणोपस्थापितः ।

उपाजेकरोति, अन्वाजेकरोति । अनयोर्दुर्बलस्य बलमाधत्त इत्यर्थः । अयमर्थविशेषः 'उपाजेऽन्वाजे' (१-४-७२) इति सूत्रेण सूचितः । उरसिकृत्य, उरसिकृत्वा=अभ्युपगम्येत्यर्थः । मनसिकृत्य, मनसिकृत्वा=निश्चित्येत्यर्थः । इदञ्च 'अनत्याधान उरसिमनसो' (१-४-७४) इति सूत्रेण साधितम् । समानन्यायेन मनसिकरोतीत्यस्य निश्चिनो-तोत्यर्थो निर्बाधः । इदञ्चाङ्गलभाषायां विद्यमानं 'To make up one's mind' इति शब्दस्वरूपमनुहरति । रामः सीतां पाणौ करोति, हस्ते करोति=विवहतीत्यर्थः 'नित्यं हस्ते पाणावुपयमने (१-४-७६) इत्यनेन लब्धः । इदञ्च कन्नडभाषायाः ಕೃಷ್ಣಾಚಾರ್ಯರು ಇति शब्द-स्वरूपमनुहरति । प्राध्वंकृत्य=बन्धनेनानुकूलं कृत्वेत्यर्थः । इदञ्च 'प्राध्वं बन्धने (१-४-७७) इति सूत्रेण सिध्यति । अत्रेदं विचारणायम् । प्रगतः अध्वा प्राध्वः । प्रगतोऽध्वानं वा प्राध्वः । 'उपसर्गादध्वनः' (५-४-८५) इति समासान्तोऽच् । अस्य शब्दस्य बन्धनेनानुकूल्यं कृत्वेत्यर्थः कथं लब्ध इति । विना रूढिविशेषं दुरुपपादोऽयमर्थः । अध्वनि नियुक्तेषु रथादिध्वेवायं प्रयोगः प्रतिबद्धो वा उतान्यत्रापि न ज्ञायते । व्यवहारस्य लुप्तत्वात् । एवं सन्ति बहवः शब्दाः येषामर्थो न शक्योऽध्यवसातुम् । आचार्यस्तु तत् कण्ठरवेण व्युत्पादयति ।

कृषिगोरक्षवाणिज्यं हि भारतोयानां प्राधान्येन जीविका । तत्र नित्यं व्यापारयतामात्मानं विपुलाः शब्दाः तत्प्रयुक्तव्यवहारगोचरतां भजन्ते । सूक्ष्मार्थविशेषनियतास्तादृशाः शब्दा दर्शनादिशास्त्रेषु नोप-युज्यन्ते । यदि वोपयुज्यन्ते तर्हि कचिदेव । संस्कृतभाषायामुपलब्धाः कृष्याद्यर्थविशेषनियतास्तादृशाः शब्दाः साधोयो गमयन्ति संस्कृतस्य व्यवहारविषयताम् ।

इमे शब्दाः परीक्षणीयाः । तिष्ठद्गु, वहद्गु, आयतीगवं, खलेयवम्, लून-यवम्, लूयमानयवम् । एते शब्दाः कृषीबलनिकाये प्रसिद्धा भवितुमर्हन्ति ।

तिष्ठन्ति गावः दोहनार्थं यस्मिन् काले स तिष्ठद्दु दोहनकालः । वहन्ति हलं गावः=बलोवर्दाः यस्मिन् काले सः कालो वहद्दु । आयन्ति गावो गृहं यस्मिन् काले स आयतीगवं कालविशेषः । खलेयवादयः शब्दाः (खल) कालसमुदायविशेषं बोधयन्तीति नातिरोहितं विदुषाम् । सर्वत्र अन्यपदार्थेऽव्ययीभावः । खलेयवादयस्तु खले यवा यस्य स खलेयवं चैत्र इत्यादावपि भवतीति व्याख्यातारः ।

इमे विलक्षणाः शब्दा अपण्डितेषु कृषीवलेषु प्रसिद्धाः शिष्टैरपि रूढि-वशात् परिगृहीता इति शक्यमध्यवसातुम् । एवमेव शलाकापरि, एक-परीत्यादयः द्यूतकैः कितवैः प्रयुज्यमानाः साधुत्वेनान्वाख्याताः पाणिनिना । अत एव 'कितवव्यवहारे च' इति वार्तिकं प्रवृत्तम् । उन्मत्तगङ्गं नाम देशः, यत्र गङ्गा उन्मत्तेव प्रवहति । लोहितगङ्गं, शनैर्गङ्गम्— इत्यादयो देशवाचिनो व्यवहारमात्रगोचराः । 'धान्यानां भवने क्षेत्रे खञ्' [५-२-१] मौद्गीनं क्षेत्रम्, त्रैहेयम्, तिल्यम्, तैलीनमित्यादयोऽपि कर्षककुले प्रसिद्धाः शब्दाः । समांसमीना गौः । कन्नडभाषायां ಕರ್ನಾಟಕ इत्युच्यते । अद्य श्वो वा विजयते अद्यश्वीना गौः इत्यादयोऽपि तथैव । मासं भृतः=वेतनेन क्रीतः मासिकः कर्मकरः, षष्टिरात्रेण पच्यमानाः षष्टिकाः=धान्यविशेषाः, इक्षूणां क्षेत्रम् इक्षुशाकटम्, इक्षुशाकिनम् इत्येते ग्राम्यजनेषु प्रसिद्धाः । किञ्चदं विचारणीयम् । यौगिकाः शब्दाः केचित् दीर्घेण कालेन प्रयुज्यमाना यौगिकत्वं परित्यजन्ति । गोष्ठ-गोयुगादयः शब्दा यौगिकाः सन्तोऽपि महता कालेन जनैर्व्यवहियमाणा यौगिकत्वं परित्यज्य रूढशब्दा इव व्यवतिष्ठन्ते । पश्चाद्यथार्थमजानाना जनास्तानेवार्थान्तरे प्रयुज्जते । पण्डितैस्तु परिशील्यमाना इमे पुनरुक्ता दुरुक्ताश्च यद्यपि, तथापि भाषायां बहुलं दृश्यमानत्वेन परिगृहीता एव भवन्ति । तथा हि । गोष्ठमिति शब्दः गवां बन्धनस्थाने वर्तते, गावः तिष्ठन्ति अत्रेति व्युत्पत्त्या । पशुपालकैः प्रयुज्यमानोऽयं शब्दः क्रमेण

गवां सम्बन्धं विहाय बन्धनस्थानमित्यर्थे विनियुक्तः । ततश्च पशुविशेष-
प्रतिपत्तये गोगोष्ठम्, अविगोष्ठम्, महिषीगोष्ठमित्यादयः प्रयोगाः सम-
भवन् । तेषां साधुत्वान्वाख्यानाय वार्तिककारः 'गोष्ठादयः स्थानादिषु पशु-
नामभ्यः' इति वचनमारभमाणो गोष्ठं प्रत्ययमातस्थे । इमे च शब्दाश्चमत्कार-
मावहन्ति परिशील्यन्ताम्, उष्ट्रगोयुगम् खरगोयुगम् । कृषीवलैः खलु
हलकर्षणादिषु गवोर्युगं नियुज्यते सर्वत्र । ततश्च गोयुगशब्दो रूढौ दीर्घेण
कालेन केवलं युगमित्यर्थे पर्यवसन्नः । गोशब्दार्थः परित्यक्तः । ततश्च
खरगोयुगम्, उष्ट्रगोयुगमित्यादिप्रयोगाः सम्भवूवुः । अत एव वार्तिककारः
पश्चात् 'उपमानाद्वा सिद्धम्' इत्यूरोचक्रे । भाष्यकारश्च गवां स्थानं गोष्ठं
यथा गवां तद्बहुष्ठाणामिति । कैयटश्च 'विशेषप्रतिपत्त्यर्थं उष्ट्रादीनामन्य-
तमेन विशेष्यते । मुख्यगोष्ठप्रतिपत्तये च गोभिरपि गोष्ठस्य विशेषणात्
गोगोष्ठमित्यपि भवतीत्याह ।

षण्णां गवां समाहारः षड्गवम् । कालेन च गोपदार्थोऽत्र परित्यक्तः ।
षण्णां समुदायः षड्गवम् इत्यर्थः प्रतिपन्नः । षड् हस्तिनः इत्यर्थे
हस्तिषड्गवम्, षडश्व इत्यर्थे अश्वषड्गवम् इत्यादयः प्रयोगा रूढि-
मागताः । एवं तैलशब्दस्य कथापि । तिलस्य विकारस्तैलमिति न्याय्या
व्युत्पत्तिः । तिलतैलमिति पुनरुक्तम् । एरण्डतैलम्, इङ्गुदीतैलमिति
दुरुक्तम् । तदिदं सर्वं वार्तिककारः 'स्नेहने तैलचू' इति तैलचूप्रत्ययं
विदधानः सामञ्जस्यं निनाय ।

एषा च रीतिरन्यास्वपि भाषासु भूयसी समवलोक्यते । उदाहरणार्थं
कन्नडभाषायां तैल शब्दः । तैल + तैलम् इति शब्दद्वययोजनेन
निष्पन्नोऽयं तैलशब्दसमकक्षः । इदानीं तैल, तैल, तैल, तैल, तैल
इत्यादयः शब्दाः प्रयुज्यन्ते । तैलम् इत्यपि ।

अत्र तावन्मम विवक्षितमेतावत् । एतादृशाः शब्दाः शब्दार्थव्युत्पत्ति-
मजानद्भिः दैनन्दिनव्यवहारेषु भृशमुपयुज्यमानाः विकारवैविध्यं प्राप्ता

इत्येव । यदि संस्कृतभाषा कृषीवलादिभिरपि व्यवहारे नोपायोक्ष्यत, तर्हि इमे शब्दा एतादृशं रूपान्तरं नालप्स्यन्तेति ।

अपराणि च भूयांसि सन्ति पदानि येषामात्मलाभो गृहेषु, मित्रगोष्ठीषु, परिहासकथादिषु च सम्भवेत् न तु विद्वत्सभासु, दर्शनादिशास्त्रप्रणयनेषु वा । तेषां पदानां सत्तैव सुष्ठु गमयति संस्कृतभाषाया व्यवहारविषयताम् । तथा हि । पात्रेसमितादिषु पठ्यमानानि सर्वाण्यपि पदान्येतादृशान्येव ।

पात्रेसमितः । यो भोजनकाले सङ्गतः न तु कार्ये स उच्यते पात्रे-समितः, पात्रेबहुलः । कूपमण्डूकशब्दोऽत्रैव पठ्यते । एतदर्थकाः खलु उदुम्बरकृमिः, कूपकच्छपः, अवटकच्छपः, कुम्भमण्डूकः, उदपान-मण्डूकः इत्येते शब्दा अत्र सन्ति । परवञ्चनानिपुणो नगरकाकः, स एव नगरवायसः । यो गृहे तिष्ठन् मातरि धृष्टः न तु बहिः, कार्येवसमर्थः स मातरिपुरुषः, यो भोजने शूरो न तु कार्ये स पिण्डीशूरः । एवं गेहे-शूरः, पितरिपुरुषः, गेहेनर्दी । गेहे स्थित्वा इदं युक्तमिदमयुक्तञ्चेति विमृ-शति न तु कार्ये स उच्यते गेहेविचिता । अविनीतो धृष्ट उच्यते नगरश्चा इति । यो गृहे एव तिष्ठति कार्यार्थे न बहिर्गच्छति स गेहेमेहो । आजन्म दरिद्रः गर्भतृप्तः । गर्भे एव तृप्तः । गोष्ठेशूरः, गोष्ठविजितीप्रभृतयो निन्दां व्यञ्जयन्ति । यः खलु द्रव्यं नार्जयति आत्मोये गेहे यत्किञ्चिद्भते तदेव भक्षयति स आखनिकबकः । श्रोतुरुद्वेगजनकं निरर्थकं कर्णे जल्पनं कर्णेतिरिटिरा । सैव कर्णेचुरुचुरा । शब्दद्वयमिदं कन्नडभाषया व्यवहिय-माणं ॐॐॐॐ, ॐॐॐॐ शब्दावनुकरोति । एतादृशाः शब्दा भाषायाः सार्वजनोनव्यवहारे एव सम्भवन्तीति नाविदितं विदुषाम् ।

कुतुपो नाम छागरोमजन्मा कम्बलः । सदा तं धारयन् सौश्रुतः कुतुपसौश्रुतः । अजानां क्रयविक्रयं कुर्वन् कश्चित्तौल्वलिः अजातौल्वलिः । शाकपार्थिवत्वादेतादृशाः साधिताः । मयूरव्यंसकादिषु पठ्यमानाश्च शब्दाः

केचित् परीक्षणीयाः । शाकादिकं विक्रेतुं पथि गच्छन् वाणिजो गृहिण्या आहूयते एहिवाणिज इति । तस्या आह्वानमुच्यते 'एहिवाणिजा' । कलहाय-मानो वाणिजो निष्कास्यते गृहात् सा क्रिया अपेहिवाणिजा । चेलं=वस्त्रमा-हः इति वचनमाहरचेला । एवमाहरवसना । उत्पतनिपतेति व्याहारः उत्पत-निपता । स्नात्वापि यस्य देहमालिन्यं न निर्गतं स उच्यते स्नात्वाकालकः । अश्रीत पिबतेति यत्र भोजने आतिथेयेनाभिधीयते सा क्रिया अश्रीतपिबता । एवं पचतभृजता, खादतमोदतादयः ।

एवमन्येऽपि शब्दाः पाणिनीये व्युत्पादिताः, येषां लोकव्यवहारादेव प्रयोगस्य सम्भवः । कुमारीपुत्रकः, कुमारीश्वशुरक इति शब्दौ लज्जालौ पुरुषे सादृश्यात्प्रयुक्तौ । कुमार्याः पुत्रः कानीनः । स हि स्वभावतो लज्जालुः । यस्य पुत्रः कस्याञ्चन कन्यायामविनीतमाचरितवान् स भवति कुमारीश्वशुरः । पुत्रस्य दुश्चेष्टितेन तस्य लज्जा स्वाभाविकी । तत्सदृशः कुमारीश्वशुरकः । वीरणादेस्तृणस्य कटादिभावाय प्रस्तरणं प्रोहकटा । शब्दोऽयं कटनिर्मातृव्यवहारे रूढः ।

अपरेऽपि शब्दाः सन्ति प्रयोगे लुप्ताः, व्यवहारस्य लुप्तत्वात् । तथाहि । सण्डो वृषः । ग्रामस्य सण्डो ग्रामसण्डः । शीकारं करोति शैत्येन शीकायते । सद्यः पिष्टाः सक्तवो दृषच्छारदाः । गोष्ठे श्वा गोष्ठश्वः । 'DOG IN THE MANGER' इत्यर्थे प्रत्युक्तो भवेत् ।

किञ्च 'कर्णे लक्षणस्याविष्टे'त्यादिसूत्रेण दात्राकर्ण इत्यादयः शब्दा व्युत्पादिताः । पशूनां स्वामिविशेषज्ञापनार्थं दात्राकारादिचिह्नमद्यापि पशुपालैः क्रियते । तच्चिह्नमुच्यते लक्षणमिति । यस्य पशोः कर्णे दात्राकारं चिह्नं स दात्राकर्णः । कर्णशब्दे परे विष्टादीनां दीर्घो न । यथा भिन्नकर्णः, छिद्रकर्णः । एते शब्दाः पशुपालानां व्यवहारे सम्भवन्ति ।

अपि च दिक्छन्देभ्यस्तीरस्य तारभावो वेति वार्तिकम् । दक्षिणतीरमित्यर्थे दक्षिणतारम् । एवमुत्तरतारम् । कथमेतादृशा विकाराः सम्पद्येरन् यद्येते

शब्दाः पण्डितमात्रव्यवहारविषयाः । रूढिवशात् शिष्टैरपि परिगृहीता इति तेषां साधुत्वमन्वाख्यायते शास्त्रकारैः ।

एतैरपरैश्च प्रमाणैरत्रापरामृष्टैः साधु सिध्यति, संस्कृतभाषा लोकव्यवहारार्थमुपयुक्ता, न तु ग्रन्थमात्राश्रया पण्डितगोष्ठोमात्राश्रया वेति । यदि तादृशी सती विद्याशालासु प्रयत्नाधिगम्यैवाभविष्यत् तर्हि पूर्वोक्ताः व्यावहारिकभाषासाधारणाः स्वरूपविशेषा नोदपत्स्यन्त । व्यवहारमात्रोपयुक्ताः शब्दाश्च नावकाशमलप्स्यन्तेति शम् ॥

संज्ञापदानि तावत् परिवृत्तिं न सहन्ते । तस्मात् नेहरू महाशयः, मद्रासूनगरम्—इत्येव वक्तव्यं भवतीति स्पष्टम् । एवमेव संस्कृतपदसामानाधिकरण्येन अन्यभाषाशब्दानां क्वचित् प्रयोगे का हानिः ? यथा— रैल्वेयानम्, बस्वाहनम् । चकूपत्रम् इत्यादि ।

सांप्रदायिकं संस्कृतशिक्षणम्

संस्कृतशिक्षणविषये तावदिदानीं सर्वत्रानुस्त्रियते द्वयी पद्धतिः । संस्कृतशालासु संस्कृतमहापाठशालासु च अनुस्त्रियमाणा पद्धतिरेका । अन्यत्र लौकिकविषयशिक्षणपरासु प्रौढशालासु विश्वविद्यानिलयसंबन्धिनीषु महाशालासु च आद्रियमाणा पद्धतिरपरा । अनयोश्च पद्धत्योः प्रथमा तावत् प्राचीना सांप्रदायिकीत्युद्घोषः । 'नास्ति तद्वस्तु लोके यन्न निर्दोषं न निर्गुणम्' इति न्यायेन पद्धतिद्वितयेऽप्यस्ति गुणः, अस्ति च दोष इति मन्यते मे मानसम् ।

कोऽसौ सांप्रदायिकः शिक्षणक्रमः ? अस्माकमध्ययनकाले यं क्रममनु-
रुन्धानैर्गुरुभिः वयं पाठशालासु पाठिताः— शिक्षिताः, सोऽयं क्रमः
सांप्रदायिक इति मन्यतेऽस्माभिः । वर्षदशकत्रितयात् प्राक् या शिक्षण-
पद्धतिर्दृश्यते स्म पाठशालासु सा पद्धतिरिदानीं प्रायः न दृश्यते, वहंशैः
सा पद्धतिरन्यथाकृता । सन्ति चात्र बहूनि कारणानि । पठ्यपुस्तक-
निर्देशनं, परीक्षाविधानं, छात्राणामलसता, कचिदध्यापकानामसामर्थ्यञ्चेति
समुदित्य भवन्ति कारणानि । तस्मादत्र न कोऽप्यङ्गुलिनिर्देशेन शक्यो
दोषपदमारोपयितुम् ।

संस्कृताध्ययनं द्वेधा शक्यते विभक्तुम्, भाषाध्ययनं शास्त्राध्ययनञ्चेति ।
शास्त्रमधिजिगांसमानानां भाषाज्ञानं प्रथमः कल्पः, यदवलम्बेनैव शास्त्रेषु
बुद्धिः क्रमते । अत एव प्रथमाकाव्यसाहित्यकक्षासु भाषाध्ययनं पूर्णता-
मियात्, ततो भवतु शास्त्रेषु प्रवेशः इति सूक्ष्मदर्शिभिः प्राचीनैः
शिक्षणव्यवस्था कृता कर्णाटकदेशे । साहित्यपरीक्षामुत्तीर्णस्य चम्पूनाटक-
काव्यानां सिद्धान्तकौमुद्याः मुक्तावल्याश्च अभ्यासेन संस्कृतभाषायां
निरर्गलः प्रवेशो भवति स्म । अमरकोशकाण्डत्रयस्य, सर्वेषां नामपदानां

क्रियापदानाञ्च वाचोविधेयता तस्य समभूत् । साहित्यान्तमधीतमनेन
इति प्रशंसापरः प्रवादो रूढ आसीत् । तदिदं सर्वं प्राचीनशिक्षणपद्धते-
रनुसरणस्य शुभः परिणामः ।

काव्याध्यापनं कथं निर्वर्तयन्ति स्मास्मद्गुरुव इत्यत्र किञ्चिन्निदर्शनं
पुरो धातुमीहते मे चेतः । रघुवंशमहाकाव्यस्य प्रथमसर्गे तृतीयोऽयं
श्लोकः—

मन्दः कवियशःप्रार्थी गमिष्याम्युपहास्यताम् ।

प्रांशुलभ्ये फले लोभादुद्वाहुरिव वामनः ॥

कथमस्य श्लोकस्य अध्यापनप्रकारः ? प्रथमं तावदध्यापकः श्लोकमिमं
स्पष्टमुच्चैः पठति । ततश्च पुरोनिषण्णानां छात्राणां मध्ये त्रिचतुरैः छात्रैः
श्लोकोऽयं क्रमादनुपठनीयः । ततो द्वित्रैः पदविभागः कर्तव्यः । श्लोक-
पठनावसरे पदविभागकाले वा ये दोषाश्छात्राणां संभाव्यन्ते तान् दोषान् तत्र
तत्र अध्यापकः शोधयति । तदनन्तरं सर्वेषामपि पदानाम् अन्तलिङ्गवचन-
विभक्त्यादयः क्रमेण छात्रैर्निर्देशनीयाः । तद्यथा—मन्दः, मन्दः मन्दौ
मन्दाः मन्दे मन्दयोः मन्देषु इत्यन्तं मन्दशब्दं पठित्वा 'अकारान्तः
पुल्लिङ्गो मन्दशब्दः प्रथमैकवचनान्तः' इत्येवं समापनीयम् । ततः कवि-
यशःप्रार्थीति शब्दः । एवं सर्वेषां नामपदानाम् । गमिष्यामीति क्रियापदम् ।
तत्रैवं वक्तव्यम् । गमिष्यति-गमिष्यतः-गमिष्यन्ति । गमिष्यसि-गमिष्यथः-
गमिष्यथ । गमिष्यामि-गमिष्यावः-गमिष्यामः । गम्लत् गतौ । गत्यर्थकात्
गम्लत्धातोः सकर्मकात् परस्मैपदिनः कर्तरि लटि उत्तमपुरुषैकवचने
गमिष्यामीति रूपम् इति । इवेत्यव्ययमित्येव । एवं समेषां शब्दानां लिङ्ग-
वचनादिकीर्तनानन्तरं श्लोकस्थानां शब्दानामन्वयक्रमं प्रदर्शयति । स च
क्रमः छात्रेणापि दर्शनीयः । ततोऽन्वयानुसारेण श्लोकार्थं कथयति गुरुः ।
ततो द्वित्रैश्छात्रैः अन्वयक्रमेण अर्थो वाच्यः । अनन्तरं श्लोकतात्पर्यं रसवत्या

शैल्या बोधयित्वा समस्तपदानां विग्रहं व्याकरणविशेषांश्च दर्शयति गुरुः । ततश्च श्लोकस्य पदविशेषाणामाकरभूताः अमरकोशपङ्क्तयः छात्रैरेव उदाहर्तव्याः । तद्यथा । मन्दः—‘मूढाल्पापटुनिर्भाग्या मन्दाः स्युर्द्वौ तु शारदौ’ । कविः—‘धीरो मनीषी ज्ञः प्राज्ञः संख्यावान् पण्डितः कविः’ । यद्यत्र कश्चिच्छात्रः ‘उशना भार्गवः कविः’ इति कोशमुदाहरेत्, तर्हि तद्वाक्यं प्रकृतसंबद्धमिति गुरुः शोधयति । तदनन्तरमाकांक्षामर्यादा प्रदर्शनीया । तद्यथा—नदीनां सागरो गतिरिति न्यायेन सर्वेषां पदानामाकांक्षा क्रियापदे परिसमाप्यत इति कृत्वा क्रियापदमारभ्य आकांक्षा प्रदर्श्यते । यथा अत्रैव श्लोके गमिष्यामीति क्रियापदम् । गमिष्यामि । कः ? अहम् । अहमित्यध्याहारः । कीदृशोऽहम् ? मन्दः । पुनश्च कीदृशः ? कवियशःप्रार्थी । कां गमिष्यामि ? उपहास्यताम् । क इव ? वामन इव । कथंभूतो वामनः ? उद्वाहुः । कस्मिन् ? फले । कीदृशे फले ? प्रांशुलभ्ये । कस्मात् ? लोभात् । इति । तदनन्तरं सर्वे समुदित्य श्लोकं पठन्ति । एवमेकस्यां घण्टायां द्वित्राः श्लोका अभ्यसनीयाः भवन्ति । परेद्युश्च पूर्वैद्युरधीतं सर्वं गुरवे निवेदनीयम् इत्येषा पद्धतिरासीत् । एवं रघुवंश-कुमारसंभव-किरातार्जुनीय-माघ-नैषधेषु पञ्चस्वपि महाकाव्येषु प्रतिकाव्यं द्वित्राः सर्गाः क्रमेण अधीयन्ते स्म इति काव्याध्ययनपद्धतेः दिक्प्रदर्शन-मेतत् । एवमधीतवत्शछात्रस्य संस्कृतभाषायां साधीयसी व्युत्पत्तिः संपद्यत इत्यत्र को विस्मयः ? एवं व्युत्पन्नानां विद्यार्थिनां चम्पू-नाटकाध्ययने सुतरामार्हन्ती वरीवृत्यते । चम्पूनाटकाध्यापनप्रकारो विस्तर-भयान्नात्र प्रदर्श्यते । तदिदं साहित्यान्तमध्ययनम् । स एष प्रकारः अद्यत्वे पाठशालासु जागर्ति न वेत्यत्र विद्वांसः प्रमाणम् ।

ततः शास्त्रेषु प्रवेशः । अधुनातनी शास्त्राध्यापनपद्धतिस्तु नातीव भिद्यते सांप्रदायिकपद्धत्या इति समुच्छ्वसन्तीव वैदुष्यप्रियाणां प्राणाः । परन्तु शास्त्राणामध्ययनविधिर्विद्यार्थिनां भिद्यते । नाहमिदानीमिमं विषयं

विवरीतुमात्मानं व्यापारयामि । शिक्षणक्रमे चास्मिन् यन्मे वैगुण्यमित्यभिमतं तच्च किञ्चिदिव स्पष्टयितुमभिलषामि । प्राचीनपद्धत्या समधिगता वैदुषी तलस्पर्शिनी शास्त्रस्य, आधुनिकपद्धत्या समार्जिता तु केवलमायामस्पर्शिनोत्यस्ति प्रवादः । यद्यपि प्रवादोऽयं यथार्थ एव तथापि आधुनिकपद्धतौ सन्ति केचिद्गुणा, येऽस्माकमपेक्षणीया इति मे दृढा मतिः । इदानीमस्माभिर्महापाठशालासु अनुस्त्रियमाणे शिक्षणक्रमे छात्राणां नवोत्साहदायिनी प्रतिभोन्मेषकारिणी स्वतन्त्रा विचारशक्तिः बलवती भवितुं नावसरं लभते । शास्त्रपङ्क्तिनां यथाश्रुतं शब्दार्थं निरूच्य, क्वचिलक्ष्यलक्षणसमन्वयञ्च कृत्वा कृतकृत्यमात्मानं मन्यतेऽध्यापकः । न च तदुपरि स्वातन्त्र्येण विचारयति, न च तस्मिन् विषये विवेक्तुं शिष्यं चोदयति, न च ग्रन्थान्तरं परिशीलयति, न च पूर्वापरविरोधमनुसंधत्ते, न च शङ्कते, न वा समाधत्ते । तत्फलतया शिष्यो यथाश्रुतग्राही संपद्यते । ग्रन्थोक्तादन्यत् किमपि न जानाति । स्वातन्त्र्येण किमप्यूहितुमप्येष न समर्थयते । उपमालङ्कारस्य किमुदाहरणमिति प्रश्ने 'चन्द्र इव मुखम्' अथवा 'कमलमिव मुखम्' इत्युत्तरं निर्बाधं निरोक्षणीयं भवति । पूर्णोपमायाश्च 'हंसीव कृष्ण ते कीर्तिः स्वर्गज्ञामवगाहते' इत्येतदेवोदाहरणं मन्यते, नान्यत् कल्पयितुमीष्टे । अस्मिन् प्रसङ्गे शिक्षकेण छात्रान् प्रत्येवमादेशः कर्तव्यः "युष्माभिर्यान्यधोतपूर्वाणि काव्यानि तेषु दृष्टानुपमालङ्कारान् संगृह्णीत । स्वयञ्च उपमालङ्कारसहितानि वाक्यानि रचयत" इति । वामनस्य काव्यालङ्कारसूत्रं पठ्यत्वेन निर्दिश्यते । सरलानि वामनसूत्राणि अल्पीयांश्च वृत्तिग्रन्थः । "रीतिरात्मा काव्यस्य, विशिष्टा पदरचना रीतिः, विशेषो गुणात्मा" इत्यस्ति सूत्रत्रयम् । कथमेतस्य विवरणम् ? रीतिः काव्यस्य आत्मा भवति । गतं प्रथमसूत्रम् । का नाम रीतिः ? विशिष्टा पदरचना रीतिः । गतं द्वितीयसूत्रम् । विशिष्टेत्यस्य विशेषेण युक्त्यर्थः । को नाम विशेषः ?

विशेषो गुणात्मा । विशेषो नाम गुणः इत्यर्थकथने गतं सूत्रत्रयम् । अधीतकाव्यचम्पूनाटकस्य छात्रस्य किमेतावदर्थज्ञानं दुःशकम् ? एतावदर्थकथनाय कश्चिदध्यापक आवश्यको वा ?

मन्ये, अस्य सूत्रत्रयस्य व्याख्याने दिनत्रयमावश्यकमिति । काव्यस्य आत्मत्वेन कं पदार्थमभिमन्यन्ते लाक्षणिका इति तावद्विवेक्तव्यम् । ततश्च दण्डिप्रभृतयोऽन्ये आलङ्कारिकाः कं कं आत्मत्वेन प्रतिपन्ना इत्यालोचनीयम् । रीतिरात्मेति प्रतिजानतो वामनस्य आशयः परिशीलनीयः । रीतिश्च पदरचना वर्णानुपूर्वीत्यनर्थान्तरम् । आत्मत्वेन संमतायां वर्णानुपूर्व्यां को नाम चमत्कारोदयः ? नीरसेषु ग्रन्थेषु वर्णानुपूर्व्या अवश्यंभावात् । पदरचनां विशिष्टेति विशेषयतो, गुणस्य विशेष इति संज्ञां कुर्वतश्च शास्त्रकारस्य किमाकृतमिति विमर्शनीयम् । तदिदं प्राचीनशिक्षणक्रमे हीयत इति महद्वैगुण्यम् ।

व्याकरणशास्त्रमधीयानं छात्रं प्रति यणूसन्धेः किमुदाहरणमिति प्रश्ने 'सुध्युपास्यो मध्वरि' इत्येवोत्तरं लभ्यते न त्वन्यत् । साहित्याम्भोनिधौ विद्यमानानि शब्दरत्नानि संग्रहीतुमयं यत्न इति सत्यं विस्मृत्य व्याकरणस्य लक्ष्यभूतानि काव्यानि नैव पश्यति । गवाक्शब्दस्य रूपाणि कति संभवन्तीति परीक्षते । पञ्चशताधिकरूपाणि भवन्तीति विस्मयोत्फुल्लोचनो भवति ।

एवं तार्किकश्छात्रोऽपि 'पर्वतो वह्निमान् धूमात्' इत्येवानुमानप्रकारं पश्यति न त्वन्यत् । प्रभाते रथ्यां जलक्लिन्नां दृष्ट्वा सर्वोऽप्यनुमिमिते रात्रौ देवः प्रावर्षत् इति । अत्र कथमनुमानप्रयोगः ? कः पक्षः ? किं साध्यम् ? को हेतुः इति पृष्टश्छात्रो गगनमालोकते । एवमन्येषु शास्त्रेष्वप्युह्यम् ।

गृहलेखनपरिपाटी 'Home work' इति यदुच्यते तस्य अंशतोऽपि मान्यता नास्ति सांप्रदायिकशिक्षणक्रमे । अध्यापकैश्च पाठनीयग्रन्थानां यत्

पूर्वावलोकनं तस्य गन्धोऽपि नाद्रियते । कृष्णफलकानां (Black Board) स्थापनमपि शास्त्रकक्ष्यासु अवहेलनास्पदं मन्यन्ते अध्यापकवरेण्याः ।

किञ्च, प्राचीनशिक्षणक्रमे इतिहासप्रज्ञा दूरतः परिक्षिप्ता । सिद्धान्त-कौमुदीमध्यापयन्ति । ग्रन्थकर्तारं भट्टोजिदीक्षितं न स्मरन्ति । तस्य देशकालादिकं किमपि न विचार्यते । कौमुदीसहवर्तिनां काशिकाप्रक्रिया-कौमुदीप्रभृतीनां नामापि न श्रूयते पाठनावसरे । विनेयजनहितेऽस्य उद्दामग्रन्थरत्नानि विरचय्य उपकृतवतां महाविदुषामस्मरणं कृतघ्नतां मन्यामहे ।



सन्त्येवाद्यापि अलङ्कारशास्त्रनिष्णाता विद्वद्वराः । परन्तु न केनापि रसगङ्गाधरं पूरयितुं प्रयतितम् ।

सर्वासु प्रौढशालासु संस्कृताध्ययनस्यावकाशो नियमेन कल्पनीयः ।

निपातघटितवाक्येषु शाब्दबोधविचारः

‘प्राग्रीश्वरान्निपाताः’ [पा. सू. १-४-५६] इति पाणिनिसूत्रेण केषाञ्चन शब्दानां निपातसंज्ञा विधीयते । सर्वे निपाता अव्ययेष्वन्तर्भवन्ति, ‘स्वरादिनिपातमव्ययम्’ [पा.सू. १-१-३७] इति सूत्रेण तेषामव्यय-संज्ञाविधानात् । निपातानामनल्पत्वात् प्रधानानामेव केषाञ्चिद्योगे शाब्द-बोधप्रकारोऽत्र चिन्त्यते । एतद्वटितवाक्येभ्यो जायमानशाब्दबोधप्रकारे निपातप्रयुक्तं यद्वैलक्षण्यं तन्मात्रप्रदर्शनार्थमयमुद्यमो, न तु समग्रवाक्य-जन्यस्य शाब्दबोधस्वरूपस्य प्रदर्शने, तस्य प्रकृतेऽनुद्दिष्टत्वात् । सह, विना—इत्यादीनामव्ययानां केषाञ्चित् निपातसंज्ञाभावेऽपि तद्वटितवाक्येषु शाब्दबोधप्रकारोऽत्र प्रसङ्गाद्विचार्यते, समानयोगक्षेमत्वात् तदर्थान्वयस्य । विचारश्च प्रायेण वैयाकरणमतानुरोधेन । यद्यपि वैयाकरणमते निपातानां द्योतकत्वाङ्गीकारात् सर्वोऽप्यर्थविशेषः समभिव्याहृतपदानामंवेति द्योत्या-र्थस्य अन्वयप्रसङ्गो नास्ति, तथापि सोऽयमर्थविशेषः कुत्र कुत्र केन रूपेण भासते इत्यवबोधार्थं तद्विचारः प्रवर्तितः शास्त्रकारैः ।

१. अथ नञर्थः ।

अत्र पक्षद्वयम् । आरोपो नञर्थ इत्येकः पक्षः । अभावस्तदर्थ इति द्वितीयः । आरोपो नाम तदभाववन्निष्ठविशेष्यतानिरूपिततन्निष्ठप्रकारताक-प्रतीतिः । तदभाववति तत्प्रकारकं ज्ञानमिति यावत् । न चायं भ्रमः । आहार्यत्वात् । ‘अब्राह्मण’ इति नञ्समासे आरोपो नञर्थः । विषयत्वं संसर्गः । आरोपश्च समभिव्याहृतपदार्थप्रवृत्तिनिमित्ते । ‘अब्राह्मण’ इत्यस्य आरोपविषयब्राह्मणत्ववान् इत्यर्थः । आरोपश्च ब्राह्मणभिन्ने ब्राह्मणत्वा-भाववति सम्भवतीति ब्राह्मणभिन्न इत्यर्थः पर्यवस्यति । स च मानस-बोधविषयः । अत्र ब्राह्मणशब्दस्यैव आरोपितब्राह्मणत्ववान् इत्यर्थः । नञ् तु तात्पर्यग्राहक इति द्योतकत्वपक्षः । ‘अब्राह्मणः क्षत्रियः’ इत्यत्र

आरोपितब्राह्मणत्ववदभिन्नः क्षत्रियः इति शाब्दबोधः । ब्राह्मणत्वाभाववति ब्राह्मणत्वस्यारोपेऽपि शाब्दबोधो भवत्येव । शब्दजन्यज्ञाने बाधज्ञानस्य प्रतिबन्धकत्वानङ्गीकारात् । आरोपस्य नञर्थत्वे च 'आरोप्यायं क्रिया-गुणौ ततो निवर्तयति' इति नञ्सूत्रस्थभाष्यं मानम् । अत एव तत्पुरुषे उत्तरपदार्थस्य प्राधान्यमिति प्रवादो नञ्तत्पुरुषेऽपि सङ्गच्छते । अत एव च अतस्मै ब्राह्मणाय, असः शिवः इत्यादौ तदादिपदानामुपसर्जनत्वाभावात् सर्वनामता सिद्धयतीति तत्प्रयुक्तकार्यं निर्बाधम् । 'प्रतीयते सम्प्रति सोऽप्यसः परैः' इति माघे प्रयोगः । यद्यपि द्योतकतापक्षे ब्राह्मणपदस्य ब्राह्मणभिन्न इत्यर्थस्वीकारेऽपि 'अब्राह्मण' इत्यत्र उत्तरपदार्थप्राधान्यं न विहन्यते, तथापि 'असः' इत्याद्यनुरोधेन आरोपो नञर्थः । द्योतकतापक्षेण तदादीनां तद्विन्न इत्याद्यर्थस्वीकारे तु सर्वनामकार्यं न स्यात् । 'उपसर्जनीभूतास्तु न सर्वादयः' इति सर्वनामसंज्ञाभावात् । 'अतिसर्वाय देहि' इत्यत्र यथा । अत एव 'अनेकम्' इत्यत्र एकवचनं सिद्धयति । आरोपितैकत्वस्य सत्त्वात् । व्यस्तस्थलेऽप्येवमेव । 'घटो न पट' इत्यत्र पटे आरोपितपटत्वस्य बोधात् आरोपितपटत्ववदभिन्नो घट इति तत्समुदाय-जन्यशाब्दबोधः । पटभिन्नो घट इति बोधस्तु मानसः ।

एवं तिङन्तसमभिव्याहारस्थलेऽपि नञर्थ आरोपः । तत्र घात्वर्थफल-व्यापारयोः कर्मणि कर्तरि चारोपः । घटो नास्तीत्यत्र घटे सत्ताया आरोपः । बोधस्तु आरोपिता घटाभिन्नकर्तृनिष्ठा सत्तेति । घटाभावबोधो मानसः । 'चैत्रो न गच्छति' इत्यत्र चैत्राभिन्नकर्तृनिष्ठः आरोपित-संयोगानुकूलव्यापार इति बोधः । तत्र व्यापारस्य आरोपितत्वे बोधिते तज्जन्यफलस्याप्यारोपविषयत्वं बुध्यते । एवं नञ्समभिव्याहारे आरोपित-फलव्यापारयोरश्रयत्वेन 'चैत्रस्तण्डुलं न पचति' इत्यादौ तण्डुलादेः कर्मत्वं चैत्रादेः कर्तृत्वञ्च सुलभम् । 'वायौ रूपं नास्ति' इत्यत्र रूपकर्तृक-सत्तायां वाय्वधिकरणकत्वमारोप्यते । आरोपितवाय्वधिकरणत्विका रूप-

कर्तृका सत्तेति बोधः । तेन वाध्वधिकरणकरूपकर्तृकसत्ताया अप्रसिद्ध्या कथं विशिष्टसत्तारोप इति शङ्काया नावसरः । 'ज्वरितो न भुञ्जीत' इत्यत्र आरोपितं ज्वरितकर्तृकं भोजनं प्रेरणाविषयीभूतम् इति बोधः । भोजनाभावः प्रेरणाविषयः इति तु मानसः । 'न कलञ्जं भक्षयेत्' इत्यत्राप्येवमेव । आरोपितकलञ्जभक्षणं प्रेरणाविषयीभूतमिति बोधे सति पश्चात् कलञ्जभक्षणाभावः प्रेरणाविषयः इति मानसबोधो जायते—इति । अस्मिन् पक्षे पूर्वोक्तबोधप्रकारस्य अनुभवारूढत्वाभावेन, आरोपे चानुगतकार्यकारणभावस्य दुर्वचत्वेन च द्वितीयः पक्षः आश्रीयते ।

अस्मिन् पक्षे नञर्थोऽन्योन्याभावोऽत्यन्ताभावश्च । प्रागभावप्रध्वंसाभावौ न कदाचिन्नञ्घोत्यौ । तत्र अन्योन्याभावो भेद एव । अस्मिन्नपि पक्षे मतद्वयम् । नञर्थः प्रतियोगिनि विशेषणमित्येके, विशेष्य इत्यपरं । तिङन्तसमभिव्याहारे नञर्थोऽत्यन्ताभावः, अन्यत्र तु भेदः । स च प्रतियोगिनि विशेषणमिति पक्षे 'अब्राह्मणः' इत्यत्र भेदस्य प्रतियोगितासम्बन्धेन उत्तरपदार्थेऽन्वयः । भेदप्रतियोगी ब्राह्मण इति बोधः । न च भेदप्रतियोगितायाः केवलान्वयितया घटादेरपि भेदविशिष्टत्वेन उक्तबोधो दुर्लभ इति वाच्यम् । ब्राह्मणत्वावच्छिन्नप्रतियोगितासम्बन्धेन भेदः प्रतियोगिनि विशेषणमिति स्वीकारात् । तेन सम्बन्धेन भेदविशिष्टतायाः ब्राह्मण एव सत्त्वात् । ब्राह्मणभिन्न इति बोधस्तु मानसः ।

'अब्राह्मणः क्षत्रियः' इत्यत्र क्षत्रियस्य वृत्तित्वसम्बन्धेन नञर्थे भेदेऽन्वयः । भेदस्य प्रतियोगितासम्बन्धेन ब्राह्मणे । क्षत्रियवृत्तिभेदप्रतियोगी ब्राह्मण इति शाब्दधीः । निपातेतरनामार्थयोरेवाभेदान्वयनियमात्, प्रकृते नञर्थभेदस्य निपातार्थत्वेन भेदेनान्वये न दोषः । ब्राह्मणभिन्नः क्षत्रिय इति बोधस्तु मानसः । 'चैत्रो न पचति' इत्यत्र क्रियायोगेऽत्यन्ताभावो नञर्थः । स च प्रतियोगितासम्बन्धेन धात्वर्थव्यापारेऽन्वेति । चैत्रकर्तृकः विक्लित्यनुकूलव्यापारः अभावप्रतियोगी इति बोधः । न चैवं

पचत्यपि चैत्रे 'न पचति' इति प्रयोगापत्तिः, चैत्रकर्तृकपाकक्रियायाः मैत्रनिष्ठाभावप्रतियोगितया विषयाबाधादिति वाच्यम् । यदाश्रयः प्रति-योगी तदाश्रयोऽभावः इति लक्षणया चैत्रनिष्ठोऽभावो नञर्थ इति स्वीकारात् । उक्तस्थले चैत्रकर्तृकपाकानुकूलव्यापारः चैत्रनिष्ठाभावप्रति-योगोति बोधस्वीकारात् मैत्रनिष्ठाभावमादाय 'चैत्रो न पचति' इति न प्रयोगः । 'भूतले घटो नास्ति' इत्यत्र भूतलवृत्तिघटकृतका सत्ता अभाव-प्रतियोगिनी इति बोधः । अधिकरणस्य कर्तृकर्मद्वारा क्रियान्वय इति नियमात् । 'घटः पटो न' इत्यत्र पटवृत्तिभेदप्रतियोगो घट इति बोधः । 'अनेकस्तिष्ठति' इत्यत्र प्रतियोगितासम्बन्धेन भेदविशिष्ट एकस्तिष्ठतीति बोधः । भेदप्रतियोगी एक इति वा । अनेकपदार्थे एकत्वभेदे बोधिते सङ्ख्यान्तरविशिष्टत्वमर्थाद्गम्यते । उत्तरपदार्थप्राधान्यादेकवचनम् । 'पतन्त्यनेके जलधाविवोर्मयः' इत्यादौ तु अनेकश्च अनेकश्च अनेकश्चेत्येक-शेषात् बहुवचनमुपपादनीयम् । द्वयोरेकशेषे द्विवचनं तु न, अनभिधानात् । नागेशभट्टास्तु अनेके इति बहुवचनम् असाध्वेवेत्याहुः । नञर्थस्य विशेषणत्वादेव 'अत्वं भवसि' 'अतस्मै देहि' 'असः' इत्यादौ पुरुषव्यवस्था सर्वनामकार्यादिकं च सूपपादम् । 'अत्वं भवसि' इत्यत्र भेदप्रतियोगि-त्वदभिन्नकर्तृकं भवनमिति बोधः ।

परन्तु पक्षेऽस्मिन् 'अघटमानय' इत्यादौ भेदप्रतियोगिनं घट-मानयेत्यादिरीत्या बोधप्रकारो नानुभवारूढः । घटभिन्नमानयेत्यादिबोधस्यैव सर्वजनीनत्वात् । तस्मान्नञर्थः प्रतियोगिनि विशेष्य इति मतं सिद्धान्ते स्थितम् । प्रतियोगिनिष्ठविशेषणतानिरूपितविशेष्यताश्रयो नञर्थ इति यावत् । स च क्रियायोगेऽत्यन्ताभावः । अन्यत्र तु भेदः ।

पर्युदासः स विज्ञेयो यत्रोत्तरपदेन नञ् ।

प्रसज्यप्रतिषेधोऽयं क्रियया सह यत्र नञ् ॥

इति वृद्धोक्तौ उत्तरपदशब्दः क्रियेतरशब्दोपलक्षकः । पर्युदासो भेदः ।

प्रसज्यप्रतिषेधोऽत्यन्ताभावः । प्रसज्य = विधाय, प्रतिषेधो = निषेधः प्रसज्य-
प्रतिषेधः । 'सुप्सुपा' इति समासः । 'प्रसज्यायं क्रियागुणौ ततः
पश्चान्निवृत्तिं करोति' इति नञ्सूत्रे भाष्यकृतः । 'एतच्च प्रसज्यप्रतिषेध
उच्यते' इति तत्रैव कैयटः । प्रसज्येति ल्यबन्तम् । अथवा प्रसज्यस्य =
प्रतियोगिनि आरोप्यमाणस्य क्रियादिधर्मस्य प्रतिषेधः प्रसज्यप्रतिषेध इति
षष्ठीतत्पुरुषः । यथा अन्धो न पश्यतीत्यत्र अन्धे दर्शनक्रियामारोप्य
प्रतिषेधः । 'पाषाणो मृदुर्न भवति' इत्यत्र पाषाणे मार्दवगुणमारोप्य
प्रतिषेधः ।

एवञ्च नञ्समासे नञर्थो भेदः उत्तरपदार्थेन विशेष्यते । 'अब्राह्मणः
क्षत्रियः' इत्यत्र ब्राह्मणपदार्थः प्रतियोगितया भेदेऽन्वेति । भेदश्च वृत्तित्व-
सम्बन्धेन क्षत्रिये । ब्राह्मणप्रतियोगिकभेदाश्रयः क्षत्रियः इति बोधः ।
अथवा ब्राह्मणपदस्य तद्भिन्ने लक्षणा । नञ् तात्पर्यग्राहकः । नामार्थयो-
रभेदान्वयात् ब्राह्मणभिन्नाभिन्नः क्षत्रियः इति बोधः । एवं नञो
वाचकतापक्षे द्योतकतापक्षे च किञ्चिदन्योन्यवैलक्षण्यं भवतीति बोध्यम् ।

तिङन्तसमभिव्याहारे सर्वत्र अत्यन्ताभावो नञर्थः । 'चैत्रो न गच्छति'
इत्यत्र चैत्रकर्तृकगमनव्यापाराभाव इति बोधः । प्रकारतासम्बन्धेन
नञर्थविशेष्यकशाब्दबोधं प्रति धातुजन्यव्यापारोपस्थितेः विशेष्यता-
सम्बन्धेन हेतुत्वात् । 'भूतले घटो न' इत्यत्र अस्तीत्यध्याहारः । तिङन्तेन
योगादत्यन्ताभावो नञर्थः । भूतलवृत्तिघटककर्तृकसत्ताया अभाव इति
शाब्दबोधः । अधिकरणस्य कर्तृकर्मद्वारा क्रियान्वयनियमात् भूतलस्य
कर्तृभूतघटद्वारा सत्तायामन्वयो न त्वभावे । घटसत्ताया अभावे बोधिते
घटाभावोऽपि बुध्यते । समनियताभावयोरैक्यात् । स्वाधिकरणवृत्त्यत्यन्ता-
भावाप्रतियोगित्वे सति स्वाभाववद्वृत्तित्वम् समनियतत्वम् । अधिकरणस्य
भूतलस्य नञर्थाभावे साक्षादन्वयाभावेऽपि भूतलवृत्तित्वेनैवाभावः प्रतीयते,
समभिव्याहारबलात् । प्रतियोगी यद्वृत्तित्वेन प्रतीयते, तद्वृत्तित्वेनैव

तदभावः प्रतीयते इत्यङ्गीकारात् । ‘भूतले घटो नास्ति’ इत्यत्र पूर्वोक्त-
रीत्या बोधितो घटाभावः भूतलवृत्तित्वेन प्रतीयते, प्रतियोगिनो घटस्य
भूतलवृत्तित्वेन प्रतीतत्वात् । ‘वायौ रूपं नास्ति’ इत्यत्र रूपपदस्य रूप-
प्रतियोगिकात्यन्ताभावे लक्षणा । वाय्वधिकरणिका रूपाभावकर्तृका सत्तेति
बोधः । अथवा वायौ रूपज्ञानमाहार्यं विकल्पात्मकम् । तद्विषयस्य रूपस्य
बाह्यसत्तानिषेध इति नानुपपत्तिः ।

भावार्थककृदन्तयोगे समासेऽपि नञोऽभावोऽर्थः । अभोजनम्,
अगमनम्, अपाकः इत्यादौ भोजनाभाव इत्याद्यर्थप्रतीतेः । ‘एकादश्याम-
भोजनम्’ इत्यत्र यथा । एवमदृष्ट्वा, अकर्तुम् इत्यादावपि । क्त्वातुमुनोः
भावार्थकत्वात् । एवमसन्देहः, अनुपलब्धिः, अमार्दवम्, अरूपम्,
अस्पर्शः—इत्यादौ गुणयोगेऽपि । ‘आरोप्य क्रियागुणौ ततो निवर्तयति’
इति नञ्सूत्रस्थभाष्यात् । क्रियागुणयोः योगे सर्वत्र नञोऽभावार्थकत्व-
मिति फलति ।

द्योतकत्वपक्षे कश्चिदस्ति विशेषः । ‘चैत्रो न पचति’ इत्यादौ धातोरेव
व्यापाराभावर्यन्तोऽर्थः । नञ् तु तात्पर्यग्राहकः । अत्र पक्षे ‘चैत्रेण न
पच्यते तण्डुलः’ इत्यादौ धात्वर्थव्यापाराभावाश्रयत्वेन चैत्रादेः कर्तृत्वम् ।
तत्प्रयोज्यफलाभावाश्रयत्वेन च तण्डुलादेः कर्मत्वं सुलभम् । ‘अब्राह्मण’
इत्यादौ ब्राह्मणपदस्य तद्विन्ने लक्षणा । अथवा शक्तिरेव । सर्वेषां पदानां
तत्तदर्थेषु तद्विन्नेषु च शक्तिरिति नञ्सूत्रस्थभाष्यप्रदीपोद्योते स्पष्टम् ।
अतस्मै, असः इत्यादौ तु ‘एतत्तदोः सुलोपोऽकोरनञ्समासे हलि’
[पा. सू. ६-१-१३२] इति ज्ञापकात्सर्वनामसंज्ञा । असः शिवः इत्यत्र
सुलोपवारणाय खलु अनञ्समासे इति विशेषणम् । एवञ्च नञ्समासे
सर्वनामसंज्ञा भवतीत्यत्र ज्ञापकमेवेदम् । उत्तरपदार्थप्रधानस्तत्पुरुष इति
तु प्रायिकम् । ‘पूर्वकाय’ इत्यादौ व्यभिचारात् । ‘अनेकम्’ इत्यत्र
औत्सर्गिकमेकवचनमिति सङ्क्षेपः ।

यत्तु—

तत्सादृश्यमभावश्च तदन्यत्वं तदल्पता ।

अप्राशस्त्यं विरोधश्च नञर्थः षट् प्रकीर्तिताः ॥

इत्युक्त्वा ‘अनश्वः’ इत्यादीन्युदाहरणानि प्रदर्शयन्ते, तत्र अभावः अत्यन्ताभावः, तदन्यत्वं भेदः । उभौ प्रदर्शितावेव । अन्ये सादृश्यादयोऽर्थास्तु प्रकरणादिना गम्यमानाः न तु साक्षाद्बोध्यमानाः । एवञ्च भेदोऽभावश्च द्वयं नञर्थः । अभावश्चात्यन्ताभाव इत्युक्तमेव । ‘रक्तघटे श्यामो नास्ति’ इत्यत्रापि अत्यन्ताभावः प्रतीयते, न तु ध्वंसः नापि प्रागभाव इति सङ्क्षेपः ।

२. अथ एवकारार्थः ।

एवशब्दस्य अवधारणमर्थः । अवधारणं व्यवच्छेदः स त्रिविधः । अयोगव्यवच्छेदः, अन्ययोगव्यवच्छेदः, अत्यन्तायोगव्यवच्छेदश्चेति । तदुक्तम्—

अयोगमन्ययोगञ्चात्यन्तायोगमेव च ।

व्यवच्छिनत्ति धर्मस्य एवकारस्त्रिधा मतः ॥ इति ।

तत्र विशेषणसङ्गतस्यैवकारस्य अयोगव्यवच्छेदः, विशेष्यसङ्गतस्य अन्ययोगव्यवच्छेदः, क्रियासङ्गतस्य तु अत्यन्तायोगव्यवच्छेदोऽर्थ इति विभागः । योगः=सम्बन्धः, तस्य व्यवच्छेदः=प्रतिषेधः अभावः इति यावत् । अयोगव्यवच्छेदः सम्बन्धाभावाभावः । सम्बन्धश्च एवकाराभावे यः प्रतीयते स एव । शङ्खः पाण्डुर एवेत्यत्र विशेषणसङ्गतस्यैवकारस्य अयोगव्यवच्छेदोऽर्थः । पाण्डुरत्वस्य गुणस्य शङ्खे सम्बन्धः समवायः । पाण्डुरत्वस्य एवकारार्थैकदेशे सम्बन्धे, द्वितीयाभावस्य शङ्खे चान्वयः । पाण्डुरत्वसम्बन्धाभावाभाववान् शङ्ख इति बोधः । अत्र शङ्खत्वावच्छेदेन शङ्खे पाण्डुरत्वसम्बन्धः प्रतीयते । अभावस्य अभावबोधनं प्रकृतसम्बन्धं द्रढयितुम् । अत्रेदं चिन्त्यम् । पाण्डुरशब्दो गुणिवाचकः । ‘गुणवचनेभ्यो

मतुपो लुगिष्टः' इति वचनात् मतुप् प्रत्ययो लुप्तः । धर्मिणि विशेषणतया उपस्थितस्य पाण्डुरत्वस्य अन्यत्र एवकारार्थे विशेषणतया अन्वयो दुर्लभः । किञ्च, एवकाराभावे पाण्डुरशङ्खयोस्तादात्म्यं प्रतीयते, न तु समवायः सम्बन्धः । तस्मात् तादात्म्याभावव्यवच्छेदोऽत्र एवकारार्थः । पाण्डुरतादात्म्याभावव्यवच्छेदवान् शङ्खः इति बोधः । व्यवच्छेदोऽभावः ।

पार्थ एव धनुर्धरः ।

अत्र विशेष्यसङ्गतस्यैवकारस्य अन्ययोगव्यवच्छेदः अर्थः । अन्यो भेदाश्रयः । भेदश्च समभिव्याहारमहिम्ना पार्थप्रतियोगिकः प्रतीयते । एवकारार्थैकदेशस्य व्यवच्छेदस्य (अभावस्य) आश्रयतासम्बन्धेन धनुर्धरत्वे अन्वयः । एवञ्च, पार्थप्रतियोगिकभेदाश्रयसम्बन्धाभाववद्दधनुर्धरत्ववदभिन्नः पार्थ इति शाब्दबोधः । पूर्वोक्तरीत्या तु अन्यतादात्म्याभावः एवकारार्थः । पार्थान्यतादात्म्याभाववद्दधनुर्धराभिन्नः पार्थ इति बोधः । नीलं सरोजं भवत्येव ।

अत्र क्रियासङ्गतस्यैवकारस्य अत्यन्तायोगव्यवच्छेदः अर्थः । अयोगे आत्यन्तिकत्वं व्यवच्छिद्यते । आत्यन्तिकत्वञ्च अन्वयितावच्छेदकव्यापकत्वम् । प्रकृते च सरोजत्वमन्वयितावच्छेदकम् । सरोजानि नानावर्णानि भवन्ति, नीलानि, रक्तानि, श्वेतानि च । यद्यपि सर्वाणि सरोजानि नीलानि न, तथापि क्वचित् नीलमपि सरोजमस्त्येवेति प्रतिज्ञावाक्यमेतत् । अत्र नीलत्वादेः सरोजत्वादिसामानाधिकरण्येनान्वयः, न तु अवच्छेदकावच्छेदेन, बाधात् । अत एव अयोगे आत्यन्तिकत्वं व्यवच्छिद्यत इति पूर्वमुक्तम् । एवञ्च अयोगव्यवच्छेद एवायम् । विशेषणसङ्गतस्थले अवच्छेदकावच्छेदेन पाण्डुरत्वादेरन्वयः, अत्र तु सामानाधिकरण्येनान्वय इत्येतावता अत्यन्तायोगव्यवच्छेद इति व्यवहारः । अत्र अयोगे व्यवच्छेदे च खण्डशः शक्तिः । नीलपदार्थस्य अयोगे तादात्म्याभावे अन्वयः । धात्वर्थभवनस्य व्यवच्छेदे । एवञ्च नीलतादात्म्याभाववत्सरोज-

कर्तृकभवनाभाव इति बोधः । वस्तुतस्तु, अयोगव्यवच्छेदोऽत्र अभावा-
भावरूपः । धात्वर्थभवनस्य प्रतियोगितया तत्रान्वयः । नीलाभिन्न-
सरोजकर्तृकभवनाभावाभाव इत्येव शाब्दबोध इत्यलं विस्तरेण ।

पृथिव्यामेव गन्धः ।

अत्र अन्ययोगव्यवच्छेदः एवकारार्थः । तथा हि । सप्तम्याः
अधिकरणत्वमर्थः । पृथिव्याः तत्र वृत्तित्वसम्बन्धेनान्वयः । अधिकरण-
त्वस्य स्वनिरूपिताधेयत्वसम्बन्धेन गन्धेऽन्वयः । एवशब्दस्य पृथिव्यन्य-
निष्ठाधिकरणतानिरूपितत्वाभावोऽर्थः । सोऽयमन्ययोगव्यवच्छेदः । तस्य
आश्रयतासम्बन्धेन सम्बन्धैकदेशाधेयतायामन्वयः । तथा च पृथिवीनिष्ठा-
धिकरणतानिरूपिता या आधेयता पृथिवीतरनिष्ठाधिकरणतानिरूपितत्वा-
भाववती तदाश्रयो गन्ध इति शाब्दधीः । पृथिवीतरावृत्तिः पृथिवी-
वृत्तिर्गन्ध इति सङ्घिसबोधाकारः ।

ननु विशेष्यसङ्गतस्यैवकारस्य अन्ययोगव्यवच्छेदोऽर्थ इति पूर्वमुक्तम् ।
'पृथिव्यामेव गन्धः' इति वाक्यजबोधे पृथिव्याः विशेषणत्वेनैव प्रतीय-
मानत्वात् कथं तत्सङ्गतस्यैवकारस्य अन्ययोगव्यवच्छेदार्थकत्वमिति चेत्,
उच्यते । तत्र 'विशेषण' पदस्य विधेयार्थकत्वम्, 'विशेष्य' पदस्य च
उद्देश्यार्थकत्वं बोध्यम् । 'पृथिव्यामेव गन्धः' इत्यत्र पृथिव्याः उद्देश्य-
त्वम्, गन्धस्य तु विधेयत्वं प्रतीयते । ततश्च उद्देश्यगतस्यैवकारस्य
अन्ययोगव्यवच्छेदोऽर्थ इति न पूर्वोक्तविरोधः । उद्देश्यताविधेयते च
अतिरिक्ते एव विषयते । न तु विशेष्यताप्रकारतारूपे । अत एव 'चैत्रो
गच्छति' इत्यादौ क्रियाया विधेयताप्रतीतिः ।

चैत्रस्यैवेदं धनम् ।

अत्रापि अन्ययोगव्यवच्छेदः एवकारार्थः । स्वामितानिरूपितस्वत्वं
चैत्रपदोत्तरषष्ठ्या अर्थः । चैत्रेतरनिष्ठस्वामितानिरूपितत्वाभावः एव-
कारार्थः । अस्य आश्रयतासम्बन्धेन स्वत्वेऽन्वयः । चैत्रनिष्ठस्वामित्व-

निरूपितं चैत्रेतरनिष्ठस्वामितानिरूपितत्वाभाववच्च यत् स्वत्वं तद्वत्
धनमिति शाब्दबोधः ।

अन्ये तु अवधारणं ज्ञानविशेषमाहुः । अयोगव्यवच्छेदादिकं ज्ञाने
प्रकारः । अवधारणस्य विषयतासम्बन्धेन यथायथं विशेषणादिष्वन्वयः ।
'अवधारणविषयपाण्डुराभिन्नः शङ्खः', 'अवधारणविषयपार्थाभिन्नो धनु-
र्धरः', 'नीलसरोजकर्तृकभवनमवधारणविषयः' इति शाब्दबोधः ।

लवणमेवासौ भुङ्क्ते ।

अत्र प्राचुर्यमेवकारार्थः । तस्य आश्रयतासम्बन्धेन अध्याहृतेऽन्नादा-
वन्वयः । लवणप्राचुर्यवदन्नादिकं भुङ्क्ते इत्यर्थः ।

केव भोक्ष्यसे ।

'एवे चानियोगे' इति वार्तिकात् अनवधारणमेवकारार्थः । अनव-
धारणमसम्भावना । यत्किञ्चिदधिकरणकत्वत्कर्तृकभविष्यत्कालिकभोजनं
सम्भावनाविषयत्वाभाववत्—इति बोधः । स्थलाभावादिना भोजनसम्भवा-
भावोऽत्र बोध्यते ।

३. अथ इवार्थः ।

अत्र बहवो मतभेदाः । तेषां दिङ्मात्रं प्रदर्श्यते । 'कमलमिव मुखम्'
इत्यत्र इवशब्दार्थः सादृश्यम् । तच्च पदार्थान्तरम् । तद्धाने समानधर्मः
प्रयोजकः इत्येके । कमलस्य निरूपितत्वसम्बन्धेन सादृश्येऽन्वयः । तस्य
आश्रयतासम्बन्धेन मुखेऽन्वयः । कमलनिरूपितसादृश्याश्रयो मुखमिति
बोधः । यद्वा, प्रतियोग्यनुयोगिभावेनान्वयात् कमलप्रतियोगिकसादृश्यानु-
योगि मुखमिति बोधः । आह्लादकत्वाख्यः साधारणो धर्मः व्यञ्जनया
बुध्यते । निपातेवार्थस्य नञर्थस्येव भेदसंसर्गेण नामार्थविशेष्यत्वे
विशेषणत्वे च न दोषः । 'कमलमिव सुन्दरं मुखम्' इत्यत्र कमलनिरूपित-
सादृश्यवन्मुखं सौन्दर्यवदभिन्नम् इति बोधः । सादृश्यप्रयोजकं सौन्दर्य-

मिति तु अर्थाद्गम्यते । ‘कमलवत् सुन्दरं मुखम्’ इत्यत्र तु भवतीत्यध्याहारः । ‘तेन तुल्यं क्रिया चेद्वतिः’ (पा. सू. ५-१-११५) इति सूत्रेण क्रियातौल्ये एव वतिविधानात् । कमलपदस्य तत्कर्तृकभवेन लक्षणा । कमलकर्तृकभवनसदृशम् इति कमलवत् पदार्थः । तदभिन्नं सुन्दरमुखकर्तृकं भवनम् इति बोधः । ततश्च कमलमुखयोः सौन्दर्यकृतं सादृश्यं मानसबोधविषयः ।

अत्र पक्षे ‘चन्द्रमिव मुखं पश्यामि’ इत्यादौ चन्द्रादेः द्वितीया न स्यात् । चन्द्रपदार्थस्य इवार्थसादृश्येऽन्वयेन दर्शनक्रियाकर्मत्वाभावात् । तस्मात् चन्द्रादेः तत्सदृशे लक्षणा । इवशब्दस्तात्पर्यग्राहकः । चन्द्रसदृशाभिन्नं मुखं पश्यामीत्यर्थः । स्वाभिन्नमुखद्वारा फलाश्रयत्वात् चन्द्रपदार्थस्य कर्मता । ‘चैत्रस्येव मैत्रस्य गृहम्’ इत्यत्र गृहमित्यावृत्त्या चैत्रस्य गृहमिव मैत्रस्य गृहमिति योजना । चैत्रसम्बन्धिगृहसदृशाभिन्नं मैत्रसम्बन्धि गृहमिति शाब्दबोधः । औन्नत्यवैशाल्यादिसाधारणो धर्मस्तु गम्यः । ‘शरैरुत्तैरिवोदीच्यान् उद्धरिष्यन् रसानिव’ इत्यत्र उन्नतसदृशैः शरैः रससदृशान् उदीच्यान् उद्धरिष्यन् इत्याद्यर्थः । शराणां रसानाञ्च तत्तत्सदृशेषु लक्षणास्वीकारादेव करणत्वं कर्मत्वञ्च बोध्यम् । इवशब्दस्तु द्योतकः । अन्यथा तदुत्तरतृतीयाया द्वितीयायाश्च अनन्वयप्रसङ्गः । ‘गज इव शूरो गच्छति’ इत्यत्र गजशब्दस्य गजकर्तृकगमनसदृशे लक्षणा । तदभिन्नं शूरकर्तृकं गमनमिति बोधः ।

तद्विन्नत्वे सति तद्गतभूयोधर्मवत्त्वं सादृश्यमित्यपरे । भूयोधर्माश्च आह्लादकत्वादयः साधारणधर्माः । तद्गतत्वञ्च तत्सम्बन्ध एव । ‘कृत्तद्धितसमासेभ्यः सम्बन्धाभिधानं भावप्रत्ययेन’ इति हरिवचनात् । एवञ्च साधारणधर्मसम्बन्धः सादृश्यमिति फलति । तन्मते ‘अरविन्दमिव सुन्दरं मुखम्’ इत्यत्र अरविन्दपदार्थः आधेयतासम्बन्धेन इवपदार्थे साधारणधर्मेऽन्वेति । साधारणधर्मस्य अभेदेन सम्बन्धेन सुन्दरपदार्थैकदेशे

सुन्दरत्वेऽन्वयः । ततश्च अरविन्दवृत्तिसमानधर्माभिन्नसुन्दरत्ववदभिन्नं वदनमिति बोधः । यत्र तु सुन्दरत्वादिकं नोपात्तं 'अरविन्दमिव मुखम्' इत्यादौ तत्र साधारणधर्मस्य आश्रयतया उपमेयेऽन्वयः । अरविन्दवृत्तिसाधारणधर्माश्रयो मुखमिति बोधः । अस्मिन्नपि पक्षे 'अरविन्दमिव मुखं पश्यामि' इत्यत्र पूर्वोक्तदोषः स्थितः ।

नागेशभट्टास्तु— "सादृश्यमतिरिक्तः पदार्थः । साधारणधर्मस्तु सादृश्यप्रयोजकः । इवशब्दस्तु स्वसमभिव्याहृतचन्द्रादावुपमानत्वं तन्निर्वाहकमाह्लादकत्वादिसाधारणधर्मसम्बन्धञ्च द्योतयति । उपमानत्वञ्च साधारणधर्मवत्त्वेन ईषदितरपरिच्छेदकत्वम् । परिच्छेदकत्वादेव तस्य विशेषणता । परिच्छेदकत्वञ्च परिच्छेद्यप्रतीतिं विना अनुपपन्नम् इति मुखादावुपमेयत्वञ्च द्योतयति इवशब्दः । साधारणधर्मश्च क्वचित् शब्देनोपात्तः, क्वचिदाक्षिप्तः । उपमानोपमेययोः यद्यपि स्वस्वरूपेण भेदः, तथापि आह्लादकत्वादिसाधारणधर्मवत्त्वेन अभेदः । अत एव उपमानतावच्छेदकधर्ममुपमेये आरोप्य तयोरभेदेन अन्वयः । एवञ्च 'चन्द्र इव मुखमाह्लादकम्' इत्यत्र चन्द्रे आह्लादकत्वमुपमानत्वञ्च, मुखे उपमेयत्वञ्च इवशब्दो द्योतयति । तथा च आह्लादकोपमानभूतचन्द्राभिन्नमाह्लादकमुपमेयं मुखमिति शाब्दबोधः । साधारणधर्मसम्बन्धश्च क्वचिद्विशेषणतया । यथा 'चन्द्र इव मुखमाह्लादकम्' इत्यत्र । क्वचिद्विशेष्यतया । यथा 'चन्द्र इव मुखमाह्लादयति' इत्यत्र । अत्र हि साधारणधर्मः विशेष्यतया तिङन्तेन उपात्त इति 'उपमानचन्द्रकर्तृकाह्लादाभिन्नः उपमेयमुखकर्तृकाह्लादः' इति बोधः । उपमानोपमेययोरभेदान्वयादेव 'चन्द्रमिव मुखं पश्यामि' इत्यादौ तयोरेकविभक्तित्वनियमः । 'गज इव गच्छति चैत्रः' इत्यत्र गजशब्दस्य उपमानभूतगजकर्तृकगमनम् इत्यर्थः । उपमानभूतगजकर्तृकगमनाभिन्नमुपमेयदेवदत्तकर्तृकं गमनम्—इति बोधः" इत्याहुः ।

सम्भावनापि इवशब्दद्योत्या । उत्कटैकतरकोटिकः संशयः सम्भावना । भूयोधर्मवत्त्वं सम्भावनायां प्रयोजकम् । इवार्थे सादृश्ये तद्गतभूयो-धर्मवत्त्वं तद्धिन्ने प्रतीयते । सम्भावनायान्तु तद्गतभूयोधर्मवत्त्वेन निमित्तेन तद्धिन्ने तत्तादात्म्यमुत्कटकोटिकत्वेन प्रतीयत इति विशेषः । 'दूरे तिष्ठन् देवदत्तः यज्ञदत्त इव दृश्यते' इत्यत्र इवशब्दार्थः सम्भावना । यज्ञदत्तस्य प्रकारतानिरूपकत्वसम्बन्धेन सम्भावनायामन्वयः । तस्याश्च विषयतासम्बन्धेन देवदत्तेऽन्वयः । तादात्म्यञ्च प्रकारतायां संसर्गः । एवञ्च तादात्म्यसंसर्गेण यज्ञदत्तनिष्ठप्रकारतानिरूपकसम्भावनाविषय-देवदत्तनिष्ठा चाक्षुषज्ञानविषयता — इति 'देवदत्तो यज्ञदत्त इव दृश्यते' इति वाक्याज्जायमानः शाब्दबोधः । तिङन्तेन योगे सर्वत्र इवार्थः सम्भावना । 'न वै तिङन्तेनोपमानमस्ति' इति सन्सूत्रस्थभाष्यात् । 'चैत्रो गच्छतीव' इत्यत्र चैत्रकर्तृकगमनं सम्भावनाविषयभूतम् — इति बोधः । चैत्रकर्तृकयत्किञ्चिद्वापारेण निमित्तेन गमनं सम्भावनाविषयीकृतम् । इयञ्च सम्भावना आहार्या, अनाहार्येति द्विविधा । अनाहार्या पूर्वोक्तस्थले । तस्या आहार्यत्वे तु 'धूमस्तोमं तमः शङ्के' इत्यादौ उत्प्रेक्षालङ्कार इत्यालङ्कारिकाणां व्यवहारः ।

४. अथ सहशब्दार्थः ।

'पुत्रेण सहागच्छति पिता' इत्यादौ साहित्यं सहशब्दार्थः । तच्च स्वसमभिव्याहृतशब्दजन्योपस्थितिविषयक्रियादिसमानकालिकतत्क्रियादिम-त्त्वम् । तृतीयार्थस्तु सहार्थानुयोगिनः मित्रादेः क्रियादौ यादृशः सम्बन्धः सः । स च क्रियावाचकशब्दसत्त्वे कर्तृत्वादिः, द्रव्यगुणयोर्योगे स्वत्वादिः । प्रकृते आगमनसमानकालिकागमनं सहशब्दार्थः । पुत्रशब्दोत्तर-तृतीयार्थः कर्तृत्वम् । तस्य निरूपकत्वसम्बन्धेन सहार्थैकदेशे प्रथमागमने (पुत्रागमने) अन्वयः । द्वितीयागमनस्य (पितुरागमनस्य) कर्तृत्वसम्बन्धेन आश्रयतासम्बन्धेन वा पितर्यन्वयः । तस्य अभेदसम्बन्धेन

तिङ्र्थे कर्तरि । तस्याधेयतासम्बन्धेन धात्वर्थगमनेऽन्वयः । वर्तमाने लट् । ‘पुत्रकर्तृकागमनसमानकालिकागमनाश्रयपित्रभिन्नकर्तृनिष्ठं वर्तमानकालिकमागमनम्’—इति बोधः । अस्मिन् बोधे पितर्यागमनक्रियाया द्वेषा भानं द्रष्टव्यम् । उद्देश्यतावच्छेदकविधेययोरैक्यं तु तयोरीषद्वेदमादाय व्युत्पत्तिवादे परिहृतम् । विस्तरस्तु तत्रैव द्रष्टव्यः । वैयाकरणनये तु साहित्यमखण्डोपाधिरूपम् । तच्च समानदेशकालस्वत्त्वादिसम्बन्धैः एकक्रियाद्रव्याद्यन्वयित्वसमनियतम् । ‘पुत्रेण सह आगच्छति पिता’ इत्यत्र पुत्रसाहित्यवान् पिता आगच्छति इत्येव बोधः । पुत्रे समानकालिकागमनं तु सहशब्दान्वयबलात् पश्चात् प्रतीयते । आगमनक्रियान्वयः पितरि शाब्दः, पुत्रे तु आर्थः । अत एव ‘सहयुक्तेऽप्रधाने [पा.सू. २-३-१९] इति सूत्रेण पुत्रशब्दात् तृतीया । पुत्रे अप्रधानत्वं हि शाब्दगुणाद्यन्वयित्वाभावरूपम् । न तु लौकिकमप्रधानत्वम् । ‘राज्ञा सह सेना आगच्छति’ इत्यत्र राजशब्दात् तृतीयानापत्तेः । एवञ्च तृतीयान्तार्थे क्रियादिप्रतीतिर्मानसी इत्येव सूत्रस्वरसः ।

पुत्रेण सह पिता स्थूलः ।

अत्र पुत्रसाहित्यवान् पिता स्थूलः इति,

पुत्रेण सह पितुर्धनम् ।

इत्यत्र पुत्रसाहित्यवतः पितुर्धनमिति च बोधः । पुत्रे समानकालिकस्थौल्यस्य, धने पुत्रवृत्तिस्वामितानिरूपितस्वत्वस्य च बोधो मानसः । यदि तु पुत्रेऽपि क्रियादिसम्बन्धः शाब्दबोधे भासते, न त्वसौ मानसबोधविषय इत्यनुभवः, तर्हि समभिव्याहृतपदबोध्यक्रियादिसमानकालिकत्वं सहशब्दार्थः । ‘पुत्रेण सह आगच्छति पिता’ इत्यत्र आगमनसमानकालिकत्वं साहित्यम् । पुत्रस्य कर्तृत्वसम्बन्धेन आगमने समानकालिकत्वस्य आश्रयतासम्बन्धेन धात्वर्थे आगमनेऽन्वयः । ‘पुत्रकर्तृकागमनसमानकालिकं पितृकर्तृकागमनम्’—इति बोधः । ‘पुत्रेण सह स्थूलः’

इत्यत्र स्थौल्यसमानकालिकत्वं सहशब्दार्थः । तस्य स्थूलपदार्थैकदेशे स्थौल्येऽन्वयः । ‘पुत्रवृत्तिस्थौल्यसमानकालिकस्थौल्यवान् पिता’ इति बोधः । ‘पुत्रेण सह पितुर्धनम्’ इत्यत्र स्वामितानिरूपितस्वत्वसमानकालिकत्वं सहशब्दार्थः । तस्य षष्ठ्यर्थसम्बन्धेऽन्वयः । पुत्रवृत्तिस्वामितानिरूपितस्वत्वसमकालिकं यत् पितृनिष्ठस्वामितानिरूपितं स्वत्वं तद्वत् धनमिति बोधः । अत्र पक्षे पुत्रस्य पितर्यन्वयः परम्परया । ‘सपुत्रः पिता आगतः’ इति समासस्तु ‘तेन सहेति तुल्ययोगे’ (पा.सू. २-२-२८) इति सूत्रबलात् समर्थनोयः । अत्र साहित्यमखण्डोपाधिरिति पक्ष एव ज्यायानिति प्रतिभाति । पूर्वोक्तशब्दबोधप्रकारस्तु समानवित्तिवेद्यत्वेन उपपादनीयः । अत्र विद्वांसः प्रमाणम् । यत्र माषवापोत्तरं तिलवापः तत्र ‘माषैः सह तिलान् वपति’ इति प्रयोगे समानदेशत्वमात्रप्रतीतिः, न तु समानकालिकत्वस्य । ‘सहैव दशभिः पुत्रैः भारं वहति गर्दभी’ इत्यत्र यदि ‘दशानां पुत्राणां विद्यमानत्वेऽपि’ इत्यर्थो बुबोधयिषितः, तर्हि सत्तासमकालिकत्वं सहार्थ इत्यभ्युपेयम् । दशपुत्रसत्तासमानकालिकं गर्दभीकर्तृकं भारकर्मकं वहनम्—इति बोधः ।

५. अथ चशब्दार्थः ।

‘चार्थे द्वन्द्वः’ (पा.सू. २-२-२९) इति सूत्रे सिद्धान्तकौमुद्यामेवमुक्तम् । ‘समुच्चयान्वाचयेतरेतरयोगसमाहाराश्चार्थाः । परस्परनिरपेक्षस्यानेकस्य एकस्मिन् अन्वयः समुच्चयः । अन्यतरस्यानुषङ्गिकत्वे अन्वाचयः । मिलितानामन्वयः इतरेतरयोगः । समूहः समाहारः’ इति । ‘एकस्मिन् अन्वयः समुच्चयः’ इत्यत्र ‘अन्वयः’ इति प्रतीकमादाय ‘यत्रैवमन्वयः तत्र समुच्चयः चशब्दार्थः । न त्वन्वय एव समुच्चय इति भ्रमितव्यम्’ । इति नागेशभट्टाः व्याचख्युः । तत्र ‘समुच्चयान्वाचययोः चशब्दो द्योतकः, तदर्थस्य साहित्यस्य विशेषणतया समभिव्याहृतपदार्थे प्रतीतेः । इतरेतरयोगसमाहारयोस्तु चशब्दो वाचकः । तदर्थसाहित्यस्य तत्र

विशेष्यतया प्रतीतेः' इत्यपि तैरेव भाष्यप्रदीपोद्योते प्रतिपादितम् । एवञ्च चशब्दार्थः साहित्यम् । साहित्यञ्च बहुविधम् । समुच्चयादयः साहित्यभेदाः इति विज्ञायते । सहशब्दार्थसाहित्यं नियमेन समानकालिकत्वादिघटितम् । समुच्चयादयस्तु न तथेति भेदः ।

ईश्वरं गुरुञ्च भजस्व ।

अत्र चशब्दार्थः समुच्चयः । स च स्वसमभिव्याहृतगुरूपदार्थविशेषणतया ईश्वरपदार्थविशेष्यतया च बुध्यते । ईश्वरप्रतियोगिकसमुच्चयाश्रयं गुरुमित्यर्थः । अथवा गुरूपदस्य ईश्वरसमुच्चितगुरौ लक्षणा । चशब्दस्तु तात्पर्यग्राहक इति यावत् । अत्र एकस्य क्रियान्वयोत्तरं अपरस्य क्रियावाचकपदावृत्त्या अन्वय इति लघुशब्देन्दुशेखरे नागेशभट्टैरुक्तम् । तथा च 'ईश्वरं भजस्व' 'ईश्वरसमुच्चितं गुरुं भजस्व' इति वाक्यद्वयं निष्पद्यते । 'ईश्वरं गुरुञ्च भजस्व' इत्यत्र तु एकवाक्यता प्रतीयते । एकार्थविशेष्यकशाब्दबोधजनकत्वं कथमुक्तवाक्यद्वयस्य ? मम तु एवं प्रतिभाति । ईश्वरभजनविशिष्टं गुरुभजनमिति बोधः । वैशिष्ट्यञ्च स्वबोधोत्तरकालिकबोधविषयत्वेन, ससुच्चितत्वेन वा । गुरोरिव गुरुभजनस्यापि समुच्चितत्वे न किञ्चित् बाधकम् । 'ईश्वरभजनं कुरु गुरुभजनञ्च' इत्युक्तौ भजनसमुच्चयस्य प्रतीतेः । तथा च उक्तस्थले त्वमित्यध्याहारः । भजेः प्रीत्यनुकूलव्यापारोऽर्थः । लोडर्थः प्रेरणा । तस्या विषयतासम्बन्धेन धात्वर्थव्यापारेऽन्वयः । ईश्वरनिष्ठप्रीत्यनुकूलः त्वदभिन्नकर्तृनिष्ठो यो व्यापारः प्रेरणाविषयः तद्विशिष्टः ईश्वरसमुच्चित-गुरुनिष्ठप्रीत्यनुकूलस्त्वत्कर्तृकः व्यापारः प्रेरणाविषयः—इति शाब्दबोधः । अत्र सुधियः प्रमाणम् ।

देवदत्तः पचति हसति च ।

अत्र क्रियासमुच्चयः । देवदत्तकर्तृकपचनव्यापारसमुच्चितः देवदत्त-कर्तृकहसनव्यापारः—इति बोधः ।

भिक्षामट गाञ्चानय ।

अत्र चशब्दार्थोऽन्वाचयः । आनुषङ्गिकत्वं व्याप्यत्वञ्च चशब्द-
द्योत्यम् । आनुषङ्गिकत्वमनुद्देश्यरूपमप्राधान्यम् । उभयमपि चशब्द-
समभिव्याहृत-नी-धात्वर्थानयनक्रियायाम् । आनयनक्रियागतव्याप्य-
त्वञ्च चशब्दार्थप्रतियोग्यटनक्रियानिरूपितम् । तथा च 'भिक्षामट,
गाञ्चानय'इत्यतः प्रेरणाविषयीभूतत्वत्कर्तृकभिक्षाटनव्याप्यमानुषङ्गिकं
प्रेरणाविषयीभूतं त्वत्कर्तृकगवानयनम्—इति बोधः ।

उद्भूतावयवभेदः समूहः इतरेतरयोगः । उद्भूतः=प्रकटः अवयवानां
भेदः यस्य सः उद्भूतावयवभेदः । उद्भूतावयवभेदत्वस्य समूहे
अवयवगतसङ्ख्यारोपवत्त्वम् । चशब्दार्थः साहित्यरूपः समूहो विशेष्यः ।
अत्र समूहे प्रत्येकावयववृत्तिर्धर्मः प्रवृत्तिनिमित्तम् । समुदायद्वारा अवयवा-
नामपि प्रत्येकं कर्तृत्वादियोग इति तत्तन्निमित्तिका विभक्तिः अवयवेभ्यः
भवत्येव । अवयवानां समुदायानतिरेकात् । अवयवाभेदेन इतरेतरयोगे
समूहः प्रतीयते । 'चैत्रो मैत्रो यज्ञदत्तश्च गच्छन्ति' इत्यत्र उद्भूतावयव-
भेदः समूहः चार्थः । स च विशेष्यः । चैत्रमैत्रयज्ञदत्तरूपसमुदाया-
भिन्नकर्तृनिष्ठो गमनव्यापार इति बोधः ।

संज्ञापरिभाषमित्यादिसमाहारद्वन्द्वे तु अनुद्भूतावयवभेदः समूहोऽर्थः
इत्येकवचनमेव । अवयवातिरिक्तत्वेन समूहस्य तत्र भानम् । समूहत्वं
तत्र प्रवृत्तिनिमित्तम्, न तु प्रत्येकवृत्तिधर्म इति विशेषः ॥

प्रति, परि, अभि—इत्यादयः केचन शब्दाः अर्थविशेषे कर्मप्रवचनीय-
संज्ञां लभन्ते । तस्याः निपातसंज्ञया अव्ययसंज्ञया च समावेशः । कर्म=
क्रियामुक्तवन्तः 'कर्मप्रवचनीयाः' । बाहुलकात् कर्तरि भूते अनीयर् ।
क्रियानिरूपितं सम्बन्धविशेषमेते द्योतयन्ति । 'कर्मप्रवचनीययुक्ते द्वितीया'
(पा. सू. २-३-८) इति सूत्रेण एतद्योगे द्वितीया भवति ।

वृक्षं प्रति विद्योतते विद्युत् ।

अत्र 'लक्षणेत्थंभूताख्यान' (पा. सू. १-४-९०) इत्यादिसूत्रेण प्रतिः कर्मप्रवचनीयः । लक्षणं ज्ञापकम् । वृक्षप्रकाशज्ञानेन विद्युद्विद्योतनं ज्ञायत इति वृक्षो ज्ञापकः । तस्य ज्ञापकत्वं स्वज्ञानद्वारा । ज्ञापकतानिरूपितज्ञाप्यत्वं द्वितीयार्थः । वृक्षस्य वृत्तित्वसम्बन्धेन ज्ञापकतायामन्वयः । ज्ञाप्यत्वस्य आश्रयतासम्बन्धेन घात्वर्थविद्योतनेऽन्वयः । वृक्षनिष्ठज्ञापकतानिरूपितज्ञाप्यताश्रयः विद्युत्कर्तृकविद्योतनव्यापारः— इति बोधः ।

अश्वो मां प्रति ।

भागेऽर्थे प्रतिः कर्मप्रवचनीयः । भागो नाम स्वत्वाश्रयः । स्वस्वामिसम्बन्धोऽत्र प्रतिद्योत्यो द्वितीयार्थः । मन्निष्ठस्वामितानिरूपितस्वत्वाश्रयोऽश्वः इति बोधः ।

वृक्षं वृक्षं प्रति-परि-अनु वा सिञ्चति ।

अत्र वीप्सायां प्रत्यादयः कर्मप्रवचनीयाः । अत्र 'नित्यवीप्सयोः' (पा. सू. ८-१-४) इति द्विर्वचनेन बुद्धिस्थयावत्प्रकृत्यर्थनिष्ठव्याप्यत्वं द्योत्यते । व्याप्यत्वविशिष्टवृक्षादीनां व्यापकत्वसम्बन्धेन क्रियान्वयः प्रत्यादिद्योत्यः । व्यापकत्वं द्वितीयार्थः । व्याप्यवृक्षनिरूपितव्यापकत्ववत् सेचनमिति बोधः । यद्यप्यत्र द्विर्वचनेनैव वृक्षादौ क्रियाव्याप्तिः बुध्यते, तथापि 'परिसिञ्चति' इत्यत्र षत्वबाधनार्था, सम्बन्धसामान्यविवक्षायां षष्ठीबाधनार्था च कर्मप्रवचनीयसंज्ञा । सेचने व्यापकत्वञ्च स्वाधिकरणवृत्त्यन्तभावाप्रतियोगित्वम् । स्वं वृक्षत्वम् ।

वातं चिना वृक्षः पतितः ।

विनाशन्दार्थोऽभावः । तस्याश्रयतासम्बन्धेन वृक्षेऽन्वयः । द्वितीयार्थः प्रतियोगित्वम् । वातप्रतियोगिकाभावाश्रयो वृक्षः पतनाश्रयः

इति शाब्दबोधः । पतने वातजन्यत्वाभावलाभस्तु आर्थः इति केचित् । अन्ये तु जनकतानिरूपितजन्यत्वप्रतियोगित्वं द्वितीयार्थः । प्रकृत्यर्थस्य सम्बन्धैकदेशे जनकतायामन्वयः । विनाशब्दार्थस्याभावस्य पतधात्वर्थे पतनेऽन्वयः । वातनिष्ठजनकतानिरूपितजन्यत्वप्रतियोगित्वाभाववत्-पतनाश्रयो वृक्ष इति बोधः इत्याहुः । अपरे तु विनापदार्थस्य अभावस्य समानकालिकत्वसम्बन्धेन पतनेऽन्वयं वदन्ति । तन्मते वातप्रतियोगिका-भावसमानकालिकपतनाश्रयो वृक्ष इति बोधः ।

पुत्रं विना आगतः पिता ।

अत्र पुत्रशब्दस्य पुत्रकर्तृकागमने लक्षणा । विनाशब्दार्थाभावस्य समानकालिकत्वसम्बन्धेन धात्वर्थागमनेऽन्वयः । पुत्रकर्तृकागमना-भावसमानकालिकागमनाश्रयः पितेति शाब्दधीः ।

विना क्षीरं बालो रोदिति ।

अत्राभावस्य प्रयोज्यतासम्बन्धेन रोदनेऽन्वयः । क्षीराभावप्रयोज्यताश्रयो बालकर्तृकं रोदनमिति बोधः ।

हरिं विना न सुखम् ।

हरिशब्दः हरिभक्तौ लाक्षणिकः । हरिभक्त्यभावप्रयोज्यः सुखाभाव इति बोधः । विनाशब्दार्थोऽभावः स्वविशेष्यतया पदार्थान्तरसाकाङ्क्ष एव प्रतीयते । अत एव चैत्रो न गच्छति इत्यर्थे 'चैत्रस्य गमनं विना' इति न प्रयोगः । एवम् अन्तरा, ऋते इत्यादिशब्दयोगेऽपि ।

अमुं नारद इत्यबोधि सः ।

अत्र तच्छब्देन श्रीकृष्णस्य परामर्शः । अदःशब्देन श्रीकृष्णदृष्टाकृति-विशेषस्य च । इतिशब्दार्थः प्रकारता । तत्र नारदपदार्थस्य आधेयता-सम्बन्धेन अन्वयः । प्रथमा तु साधुत्वार्था । प्रकारतायां तादात्म्यं संसर्गतया भासते । अमुम् इत्यत्र द्वितीयार्थः विशेष्यताख्या विषयता ।

प्रकारतायाः विशेष्यतायाश्च निरूपकत्वसम्बन्धेन बुधधात्वर्थे ज्ञानेऽन्वयः ।
तथा च तादात्म्यसंसर्गेण नारदनिष्ठप्रकारतानिरूपकं अदःपदार्थनिष्ठ-
विशेष्यतानिरूपकञ्च श्रीकृष्णनिष्ठं भौतकालिकं ज्ञानमिति शाब्दबोधः ।

तादात्म्यसम्बन्धावच्छिन्नप्रकारतायाः कर्मत्वानुशिष्टद्वितीयार्थकत्वं 'रङ्गं
रजतं जानाति' इत्यत्र व्युत्पत्तिवादे भट्टाचार्यैः स्वीकृतम् । अत एव
इतिशब्देन कर्मत्वस्याभिधानात् नारदपदोत्तरं न द्वितीया । केचित्तु
इतिशब्दस्यैव नारद इत्यर्थः । नारदपदं तु तात्पर्यग्राहकम् । इतिशब्दस्य
अव्ययत्वात् तदुत्तरद्वितीया लुप्ता । अमुं नारदाभिन्नमबोधीत्यर्थमाहुः ।
नागेशभट्टैस्तु 'नारद इति' इति श्रीकृष्णीयज्ञानाकारानुकरणम् इत्युक्तम् ।
तन्मते तु आकृतिविशेषनिष्ठविषयतानिरूपकं नारद इत्येतच्छब्दाभिलष्य-
मानाकारकं श्रीकृष्णनिष्ठं भौतकालिकं ज्ञानमिति बोधः ।

चैत्र इति वदति ।

चैत्रपदस्य 'चैत्रः' इति शब्दोऽर्थः । इतिशब्दः तस्य शब्दपरत्वे
तात्पर्यग्राहकः । वदधातोः अभिव्यक्त्यनुकूलमुच्चारणमर्थः । उच्चारणस्य
कण्ठतात्वाद्यभिहननरूपो व्यापारः । अभिव्यक्तिश्च विषयतासम्बन्धेन
चैत्रशब्दनिष्ठा । चैत्रशब्दनिष्ठाभिव्यक्त्यनुकूलमुच्चारणमिति बोधः ।

चैत्र इति नाम ।

पूर्ववदेव चैत्रशब्दस्य 'चैत्र' इति शब्दोऽर्थः । अभेदः सम्बन्धः ।
चैत्राभिन्नं नामेति बोधः ।

(रावणः क्रूरः) विभीषणस्तु साधुः ।

तुशब्दार्थो वैलक्षण्यम् । तच्च पूर्वोक्तरावणप्रतियोगिकं बुध्यते ।
तस्याश्रयतासम्बन्धेन विभीषणपदार्थेऽन्वयः । रावणप्रतियोगिक-
वैलक्षण्याश्रयो विभीषणः साधुरिति बोधः । अथवा वैलक्षण्यस्य प्रयोजकता-
सम्बन्धेन साधुपदार्थैकदेशे साधुत्वेऽन्वयः । रावणप्रतियोगिकवैलक्षण्य-
प्रयोजकसाधुत्ववान् विभीषण इति बोधः ।

यदि रामो वनं गच्छति तर्हि सीतापि गच्छति ।

यदिशब्दार्थः प्रयोजकता । 'रामो वनं गच्छति' इत्यत्र विद्यमान-
गच्छत्यर्थगमनस्य वृत्तित्वसम्बन्धेन प्रयोजकतायामन्वयः । तर्हिशब्दस्य
प्रयोज्यत्वमर्थः । प्रयोजकतायाः निरूपितत्वसम्बन्धेन प्रयोज्यत्वेऽन्वयः ।
प्रयोज्यत्वस्य द्वितीयशब्दगच्छत्यर्थे गमने आश्रयतासम्बन्धेनान्वयः ।
अपिशब्दार्थः समुच्चयः । तस्याश्रयतासम्बन्धेन सीतायामन्वयः । सीता
गच्छतीत्यत्र वनमित्यध्याहार्यम् । रामकर्तृकवनगमननिष्ठप्रयोजकतानिरूपित-
प्रयोज्यताश्रयः समुच्चयाश्रयसीताकर्तृकवनकर्मकगमनम् इति बोधः ।

अयं सर्पो रज्जुर्वेति सन्देग्धि ।

एकस्मिन् धर्मिणि विरुद्धनानाधर्मवैशिष्ट्यज्ञानं संशय इत्युक्तम् ।
'अयम्' इत्यनेन पुरोवर्ती कश्चित् पदार्थो धर्मी बोध्यते । तस्मिन् सर्पो
रज्जुश्चेति परस्परविरुद्धौ तादात्म्यसम्बन्धेन भासेते । समानविभक्तिक-
नामार्थयोः तादात्म्यं संसर्गः । सर्पो वा रज्जुर्वेति च कोटिद्वयम् ।
सर्पो वा इत्यत्र वाशब्दार्थो विरोधः । स च रज्जुप्रतियोगिको बुध्यते
समभिव्याहारबलात् । विरोधस्य आश्रयतासम्बन्धेन सर्पेऽन्वयः । इति-
शब्दार्थः प्रकारता । सर्पपदार्थस्य प्रकारतायाम् आधेयतासम्बन्धेनान्वयः ।
तथा च रज्जुप्रतियोगिकविरोधाश्रयसर्पनिष्ठा प्रकारतेति प्रथमकोटेरर्थः ।
एवमेव रज्जुर्वेति द्वितीयकोटेरप्यन्वयो बोध्यः । प्रकारताद्वयस्यापि निरूप-
कतासम्बन्धेन धात्वर्थे सन्देहेऽन्वयः । इदंपदार्थस्य विशेष्यता-
निरूपकत्वसम्बन्धेन धात्वर्थसन्देहे अन्वयः । एवञ्च, तादात्म्यसम्बन्धेन
रज्जुप्रतियोगिकविरोधाश्रयसर्पनिष्ठा या प्रकारता, तादात्म्यसम्बन्धेन
सर्पप्रतियोगिकविरोधाश्रयरज्जुनिष्ठा च या प्रकारता तदुभयप्रकारता-
निरूपकः इदंपदार्थविशेष्यतानिरूपकश्च सन्देहरूपव्यापारः कर्तृनिष्ठः
इति शाब्दबोधः ।

भा मुक्तेः संसारः ।

‘आङ् मर्यादावचने’ (पा. सू. १-४-८९) इति सूत्रेण मर्यादायामाङ् कर्मप्रवचनीयः । ‘पञ्चम्यपाङ्परिभिः’ (पा. सू. २-३-१०) इति सूत्रेण मुक्तिशब्दात् पञ्चमी । तं विना मर्यादा । तेन सह अभिविधिरिति वृद्धोक्तिः । अत्र कालरूपा मर्यादा प्रतीयते । कालगतमर्यादात्वञ्च स्वप्रागभावाधिकरणकालवृत्तिः यः समभिव्याहृतपदार्थः तदनधिकरणत्वम् । अत्र आङ्गर्थो व्यापकत्वम् । पञ्चम्यर्थो निरूपितत्वम् । मुक्तिपदञ्च मुक्त्यधिकरणकालप्रागभावपरम् । निरूपितत्वस्य आश्रयतासम्बन्धेन आङ्गर्थे व्यापकत्वेऽन्वयः । व्यापकत्वस्य च स्वप्रतियोग्यवृत्तित्व-विशिष्टाश्रयतासम्बन्धेन संसारेऽन्वयः । स्वं=मुक्त्यधिकरणकालप्रागभावः । एवञ्च, मुक्त्यधिकरणकालप्रागभावनिरूपितस्वप्रतियोग्यवृत्तित्वविशिष्ट-व्यापकतावान् संसार इति शाब्दबोधः ।

उभयतः कृष्णं गोप्यः ।

उभयशब्दस्य पार्श्वद्वयमर्थः । आद्यादित्वात् सप्तम्यास्तसिः । अधिकरणत्वं तसेरर्थः । तस्य स्वनिरूपिताधेयतासम्बन्धेन गोपीष्वन्वयः । कृष्णपदोत्तरद्वितीयायाः सम्बन्धसामान्यमर्थः । उपपदविभक्तीनां शेष-षष्ठ्यपवादत्वात् । कृष्णसम्बन्धिपार्श्वद्वयनिष्ठाधिकरणतानिरूपिताधेयता-वत्यो गोप्य इति शाब्दबोधः ।

अन्तरा नन्दं यशोदाञ्च हरिः ।

अन्तरेत्यव्ययं मध्यदेशार्थकमधिकरणशक्तिप्रधानम् । नन्दशब्दोत्तर-द्वितीयायाः यशोदाशब्दोत्तरद्वितीयायाश्च अवधित्वरूपसम्बन्धोऽर्थः । तस्य निरूपकत्वसम्बन्धेन अन्तराशब्दार्थैकदेशे मध्यत्वेऽन्वयः । अन्तराशब्दा-र्थैकदेशाधिकरणतायाः स्वनिरूपिताधेयतासम्बन्धेन हरावन्वयः । नन्द-निष्ठावधित्वनिरूपितयशोदानिष्ठावधित्वनिरूपितं यन्मध्यत्वं तद्वद्देश-निष्ठाधिकरणतानिरूपिताधेयतावान् हरिरिति बोधः ।

अन्तरा हरिं न सुखम् ।

अत्र तु अत्यन्ताभावोऽन्तराशब्दार्थः । हरिशब्दः हरिविषयकभक्तौ लाक्षणिकः । द्वितीयार्थः प्रतियोगित्वम् । तच्च अन्तराशब्दार्थेऽभावेऽन्वेति । अभावश्च प्रयोज्यतासम्बन्धेन नञ्प्रार्थाभावेऽन्वेति । एवञ्च, हरिभक्ति-प्रतियोगिकाभावप्रयोज्यः सुखाभाव इति बोधः ।

हरये नमः ।

उत्कृष्टत्वप्रकारकज्ञानानुकूलव्यापारो नमःशब्दार्थः । स च व्यापारः क्वचित् करशिरःसंयोगादिरूपः, क्वचित् ईदृशशब्दप्रयोगरूपः । अयं व्यापारः प्रयोक्तृनिष्ठ एव प्रतीयते । अपकृष्टत्वमपि प्रयोक्तृनिष्ठमेव प्रतीयते, शब्दशक्तिस्वाभाव्यात् । चतुर्थ्यर्थः आश्रयत्वम् । अथवा अपकर्षकबोधानुकूलव्यापारो नमःपदार्थः । अपकर्षो व्यापारश्च प्रयोक्तृ-गतौ । अवधित्वं चतुर्थ्यर्थः । तस्य निरूपकतासम्बन्धेन अपकर्षेऽन्वयः । हरिनिष्ठावधित्वनिरूपकस्वापकर्षकबोधानुकूलः स्वव्यापारः इति बोधः । अत्र स्वः प्रयोक्ता । हरिनिष्ठोत्कृष्टत्वप्रकारकज्ञानानुकूलव्यापारः प्रयोक्तृनिष्ठ इति बोधः ।

एषोऽर्घ्यः शिवाय नमः ।

नमःशब्दार्थोऽत्र त्यागः । त्यागश्च स्वस्वत्वनिवृत्तिपूर्वकपरस्वत्वापादनम् । चतुर्थ्यर्थः उद्देश्यत्वम् । तच्च स्वत्वभागितया त्यागजनकेच्छाविषयत्वम् । नमःपदार्थत्यागस्य विषयताविशेषसम्बन्धेन अर्घ्येऽन्वयः । शिवोद्देश्यक-त्यागविषयोऽर्घ्य इति बोधः ।

प्रजाभ्यः स्वस्ति ।

स्वस्तिशब्दस्य मङ्गलमर्थः । सम्बन्धश्चतुर्थ्यर्थः । प्रजासम्बन्धि मङ्गलमिति बोधः ।

स्वस्त्यस्तु गोभ्यः ।

अत्र आशिषि लोट् । आशीश्च शुभाशंसनम् । तस्य विषयतासम्बन्धेन

असधात्वर्थे भवने अन्वयः । गोसम्बन्धिमङ्गलकर्तृकमाशीर्विषयभूतं भवन-
मिति बोधः ।

स्वस्त्यस्तु सर्वजगताम् ।

अत्र 'सर्वजगताम्' इत्यस्य 'अस्तु' इत्यनेन अन्वयः । न तु स्वस्ति-
शब्देन । अत एव चतुर्थी न । सम्बन्धसामान्ये षष्ठी । स्वस्तिकर्तृकं
सर्वजगत्सम्बन्धि आशीर्विषयभूतं भवनमिति बोध इति शम् ॥



